



IL-KUMMISSJONI
EWROPEA

Brussell, 19.2.2020
COM(2020) 66 final

**KOMUNIKAZZJONI TAL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

Strategija Ewropea ghad-*data*

Strategija Ewropea ghad-*data*

1. Introduzzjoni

Tul l-aħħar ftit snin, it-teknoloġiji diġitali biddlu l-ekonomija u s-soċjetà tagħna, u affettwaw lis-setturi kollha tal-attività u l-ħajja ta' kuljum tal-Ewropej kollha. Id-*data* tinsab fil-qalba nett ta' din it-trasformazzjoni, u dan għadu biss il-bidu. L-innovazzjoni mmexxija mid-*data* se tohloq benefiċċji kbar għaċ-ċittadini, fosthom b'medicina personalizzata aħjar, b'mobbiltà ġdida u bil-kontribut tagħha għall-Patt Ekoloġiku Ewropew. Issa li n-nies qed kulma jmur jiġġeneraw ammonti dejjem akbar ta' *data*, il-mod kif tingabar u tintuża d-*data* fis-soċjetà tagħna għandu jpoġġi l-interessi tal-individwu qabel kollox, u dan b'rispett lejn il-valuri, id-drittijiet fundamentali, u r-regoli Ewropej. Iċ-ċittadini lesti jafdaw u jilqgħu l-innovazzjonijiet immexxija mid-*data* biss jekk dawn ikollhom rashom mistrieħa li kull kondivizzjoni tad-*data* personali fl-UE tkun konformi bis-sħiħ mar-regoli stretti tal-UE dwar il-protezzjoni tad-*data*. Fl-istess ħin, il-volum dejjem akbar ta' *data* industrijali mhux personali u tad-*data* pubblika fl-Ewropa, flimkien mal-bidla teknoloġika fil-mod kif tinħażen u tiġi pproċessata d-*data*, se jkun sors potenzjali ta' tkabbir u innovazzjoni li jenħtieġ jiġi sfruttat.

Iċ-ċittadini jenħtieġ jingħataw is-setgħa li jieħdu deċiżjonijiet aħjar ibbażati fuq għarfien miksub minn *data* mhux personali. U d-*data* jenħtieġ tkun disponibbli għal kulhadd – sew min hu pubbliku jew privat, kbir jew żgħir, ġdid jew ġgant. Dan jgħin lis-soċjetà tisfrutta l-innovazzjoni u l-kompetizzjoni bl-aħjar mod u jiżgura li kulhadd igawdi minn xi dividend diġitali. Din l-Ewropa diġitali jenħtieġ tkun tixhed l-aqwa karatteristiċi tal-Ewropa – miftuħa, ġusta, demokratika u fiduċjuża.

L-UE tista' **ssir mudell ewlieni għal soċjetà mmexxija mid-*data* li tiehu deċiżjonijiet aħjar – fis-settur tan-negozji u fis-settur pubbliku**. Biex tilhaq din l-ambizzjoni, l-UE tista' tibni qafas legali sod – mil-lat ta' protezzjoni tad-*data*, drittijiet fundamentali, sikurezza u ċibersigurtà – u s-suq intern tagħha b'kumpaniji kompetittivi ta' kull daqs u b'bażi industrijali varjata. Jekk l-UE trid tikseb rwol ewlieni fl-ekonomija tad-*data*, trid tagħxi issa u tindirizza ċerti kwistjonijiet, b'mod miftiehem, li jvarjaw mill-konnettività għall-ipproċessar u l-ħżin tad-*data*, il-qawwa tal-computing u ċ-ċibersigurtà. Barra minn hekk, l-UE trid ittejjeb l-istrutturi tal-governanza tagħha għall-immaniġġar tad-*data* u biex iżżid il-ġabriet tad-*data* ta' kwalità tagħha li huma disponibbli għall-użu u għall-użu mill-ġdid.

Fl-aħħar nett, l-Ewropa trid tisfrutta l-benefiċċji minn użu aħjar tad-*data*, fosthom aktar produttività u swieq kompetittivi, iżda anki t-titjib fis-saħħa u l-benesseri, fl-ambjent, fil-governanza t-tajba u fis-servizzi pubbliċi konvenjenti. Il-miżuri stabbiliti f'dan id-dokument jgħinu biex jinkiseb approċċ komprensiv għall-ekonomija tad-*data* halli jizdied l-użu tal-prodotti u s-servizzi tad-*data* u ffaċilitati mid-*data* fis-Suq Uniku kollu, u tiżdied ukoll id-domanda għalihom.

Din il-Komunikazzjoni tiddekrivi strategija għal miżuri ta' politika u investimenti għall-ekonomija tad-*data* għall-ħames snin li ġejjin. Din l-istrategija tad-*data* hi pprezentata fl-istess waqt mal-

Komunikazzjoni tal-Kummissjoni msejha “Insawru l-futur diġitali tal-Ewropa” u mal-White Paper dwar l-intelliġenza artifiċjali li tispjega kif il-Kummissjoni se tappoġġa u tippromwovi l-iżvilupp u l-użu tal-intelliġenza artifiċjali fl-UE kollha.

Abbażi ta’ din l-istrategija, il-Kummissjoni qed tnedi konsultazzjoni komprensiva dwar il-miżuri speċifiċi li jistgħu jittiehdu biex l-UE tibqa’ fuq quddiem nett fl-ekonomija aġli mil-lat ta’ *data*, filwaqt li ttrispetta u tippromwovi l-valuri fundamentali li huma l-pedament tas-soċjetajiet Ewropej.

2. Dan x’jinvolvi?

Volumi tad-data dejjem akbar u bidla teknoloġika

Il-volum tad-*data* ġġenerata fid-dinja qed kulma jmur jikber, minn 33 zettabyte fl-2018 għall-175 zettabyte mistennija fl-2025¹. Kull mewġa ġdida tad-*data* tfisser opportunitajiet kbar għall-UE biex issir mexxejja dinjija f’dan il-qasam. Barra minn hekk, fil-hames (5) snin li ġejjin se jinbidel mill-qiegħ il-mod kif tinħażen u tiġi pproċessata d-*data*. Daż-żmien, 80 % tal-iproċessar u l-analiżi tad-*data* jseħhu fiċ-ċentri tad-*data* u f’faċilitajiet ċentralizzati tal-computing, u 20 % jseħhu f’ogġetti konnessi intelliġenti, bħal karozzi, tagħmir tad-dar jew robots tal-manifattura, u f’faċilitajiet tal-computing qrib l-utent (“l-edge computing”). Sal-2025, dawn il-proporzjonijiet aktarx ikunu bil-maqlub². Minbarra l-vantaġġi ekonomiċi u tas-sostenibbiltà li għandu dan l-iżvilupp, dan jiftaħ bibien ġodda ta’ opportunitajiet għan-negozji biex jiżviluppaw għodod għall-produtturi tad-*data* halli jżidu l-kontroll fuq id-*data* tagħhom.

L-importanza tad-data għall-ekonomija u għas-soċjetà

Id-*data* se ssawwar mill-ġdid il-mod kif niproduċu, nikkonsmaw u ngħixu. Il-benefiċċji se jinħassu f’kull aspett ta’ hajjitna, minn konsum aktar konxju tal-enerġija, u traċċabbiltà tal-prodotti, tal-materjali u tal-ikel, għal hajjiet aktar sani u kura tas-saħħa aħjar.

*Il-medicina personalizzata tista’ ttrispjondi aħjar għall-ħtiġijiet tal-pazjenti għax it-tobba se jkun jistgħu jieħdu deciżjonijiet permezz tad-*data*. B’hekk tkun tista’ titfassal l-istrategija terapewtika t-tajba skont il-ħtiġijiet it-tajba tal-persuna fil-mument it-tajjeb, u/jew tinstab predispożizzjoni għal xi mard u/jew tingħata kura preventiva fil-ħin u mmirata.*

Id-*data* hi n-nifs tal-iżvilupp ekonomiku: hi l-bażi ta’ ħafna prodotti u servizzi ġodda, li tixpruna gwadanji mill-produttività u mill-effiċjenza tar-riżorsi fis-setturi kollha tal-ekonomija, u b’hekk il-prodotti u s-servizzi jistgħu jkun aktar personalizzati, it-tfassil tal-politika jsir aħjar u jitjiebu s-servizzi governattivi. Hi riżorsa essenzjali għan-negozji ġodda u għall-intrapriżi żgħar u medji (l-SMEs) meta jiġu biex jiżviluppaw il-prodotti u s-servizzi. Id-disponibbiltà tad-*data* hi meħtieġa għat-taħriġ tas-sistemi tal-intelliġenza artifiċjali, fejn il-prodotti u s-servizzi jimxu malajr minn rikonnoxximent tal-patterns u ġenerazzjoni ta’ informazzjoni intwittiva għal tekniki aktar sofistikati tat-tbassir, u għalhekk għal deciżjonijiet aħjar.

¹ IDC, 2018.

² Gartner, 2017.

Id-*data* se twassal għal implimentazzjoni wiesgħa ta' prattiki trasformattivi bħall-użu tat-tewmin diġitali fil-manifattura.

*It-tewmin diġitali jgħodq replika virtwali ta' prodott fiżiku, proċess jew sistema. Ngħidu aħna, ir-repliki jistgħu jużaw l-analiżi tad-*data* biex ibassru meta magna tkun se tiegħaf taħdem sew, u b'hekk tkun tista' tiżdied il-produttività permezz tal-manutenzjoni preventiva.*

Minbarra dan, hu essenzjali li aktar *data* ssir disponibbli u li jitjieb il-mod kif tintuża d-*data* halli jiġu indirizzati l-isfidi tas-soċjetà relatati mal-klima u mal-ambjent, u dan jgħin biex ikollna soċjetajiet aktar sani, aktar prosperi u aktar sostenibbli. Pereżempju, dan iwassal għal politiki aħjar biex jintlaħqu l-għanijiet tal-Patt Ekoloġiku Ewropew. Fl-istess hin, hu stmat li l-impronta ambjentali attwali tas-settur tal-ICT tikkostitwixxi bejn il-5 u d-9 % tal-użu totali tal-elettriku madwar id-dinja, u aktar minn 2 % tal-emissjonijiet kollha, li hafna minnhom huma dovuti għaċ-ċentri tad-*data*, is-servizzi tal-cloud u l-konnettività. L-istrategija diġitali tal-UE "Insawru l-futur diġitali tal-Ewropa" tipproponi miżuri ta' trasformazzjoni ekoloġika għas-settur tal-ICT.

*L-UE għandha sehem kbir fl-ekonomija tad-*data* tal-gejjieni*

Bhalissa, il-biċċa l-kbira tad-*data* fid-dinja tinsab f'idejn għadd zgħir ta' kumpaniji tal-Big Tech. Għalkemm dan jaf inaqqas l-inċentivi biex jifih negozji godda mmexxija mid-*data*, biex jikbru u biex jinnovaw fl-UE, xorta għandna opportunitajiet kbar. Il-biċċa l-kbira tad-*data* tal-gejjieni se tinkiseb b'applikazzjonijiet industrijali u professjonali, oqsma ta' interess pubbliku jew b'applikazzjonijiet tal-Internet tal-Ogġetti tal-hajja ta' kuljum, oqsma li l-UE hi b'saħħitha fihom. L-opportunitajiet se jinholqu wkoll mill-bidla teknoloġika, b'perspettivi godda għan-negozji Ewropej f'oqsma bħall-cloud fl-edge computing, minn soluzzjonijiet diġitali għal applikazzjonijiet kritiċi tas-sikurezza, u anki mill-computing kwantistiku. Dawn it-tendenzi juri li r-rebbieha tal-lum mhux bilfors ikunu r-rebbieha tal-gejjieni. Izda s-sorsi tal-kompetittività għad-deċennji li gejjin fl-ekonomija tad-*data* huma ddeterminati illum. U għalhekk l-UE jenħtieg tagħxi issa.

L-UE għandha l-potenzjal li tirnexxi fl-ekonomija aġli mil-lat ta' *data*. Għandha t-teknoloġija, l-għarfien u forza tax-xogħol b'hiliet ta' livell għoli. Izda l-kompetituri bħaċ-Ċina u l-Istati Uniti diġà qed jinnovaw malajr u jipprojetaw il-kunċetti tagħhom tal-aċċess u l-użu tad-*data* madwar id-dinja. Fl-Istati Uniti, l-organizzazzjoni tal-ispazju tad-*data* thalla f'idejn is-settur privat, b'effetti ta' konċentrazzjoni konsiderevoli. Iċ-Ċina twettaq tahlita ta' sorveljanza mill-gvern b'kontroll qawwi tal-kumpaniji tal-Big Tech fuq ammonti emorni ta' *data* mingħajr salvagwardji bizzejjed għan-nies.

Biex nisfruttaw il-potenzjal tal-Ewropa, irridu nsibu l-mod Ewropew tagħna, billi niksbu bilanċ fejn jidhlu l-fluss u l-użu wiesa' tad-*data*, izda mingħajr ma ndgħajfu l-istandards għoljin tal-privatezza, tas-sigurtà, tas-sikurezza u tal-etika.

X'sar s'issa

Mill-2014 sal-lum, il-Kummissjoni diġà għamlet bosta passi 'l quddiem. Bir-Regolament Ġenerali dwar il-Protezzjoni tad-*Data* (il-GDPR)³, l-UE holqot qafas sod għall-fiduċja diġitali. Ir-rieżami li

³ Ir-Regolament (UE) 2016/679.

jmiss tal-GDPR jaf jipprovdi aktar elementi utli f'dan ir-rigward. Inizjattivi oħrajn li rawmu l-iżvilupp tal-ekonomija tad-*data* huma r-Regolament dwar il-moviment liberu tad-*data* mhux personali (l-FFD)⁴, l-Att dwar iċ-Ċibersigurtà (is-CSA)⁵ u d-Direttiva dwar id-*Data* Miftuħa⁶. Il-Kummissjoni kienet involuta wkoll fid-diplomazija diġitali u rrikonoxxiet li 13-il pajjiż jipprovdu livell adegwat ta' protezzjoni għad-*data* personali.

F'xi oqsma giet adottata wkoll leġiżlazzjoni speċifika għas-setturi dwar l-aċċess għad-*data* halli jiġu identifikati l-fallimenti tas-suq, fosthom fis-settur awtomobilistiku⁷, il-fornituri tas-servizzi tal-pagamenti⁸, l-informazzjoni tal-kejl intelligenti⁹, id-*data* tan-netwerk tal-elettriku¹⁰, jew is-sistemi tat-trasport intelligenti¹¹. Id-Direttiva dwar il-Kontenut Diġitali¹² għenet fl-għoti tas-setgħat lin-nies għax tathom drittijiet kuntrattwali ġodda fejn jidhlu s-servizzi diġitali mogħtija lill-konsumaturi li jagħtu aċċess għad-*data* tagħhom.

3. Il-viżjoni

Il-viżjoni tal-Kummissjoni hi mnebbha mill-valuri u d-drittijiet fundamentali Ewropej u mill-konvinzjoni li l-bniedem jinsab u jenħtieġ jibqa' fiċ-ċentru. Il-Kummissjoni hi konvinta li n-negozji u s-settur pubbliku fl-UE jistgħu jingħataw is-setgħat permezz tad-*data* biex jieħdu deċiżjonijiet aħjar. Hu aktar u aktar diffiċli li tinħataf l-opportunità li tagħtina d-*data* għall-ġid soċjali u ekonomiku, għax id-*data* – għall-kuntrarju tal-biċċa l-kbira tar-rizorsi ekonomiċi – tista' tiġi replikata kwazi mingħajr spejjeż u tista' tintuża minn persuna jew organizzazzjoni waħda daqs-kemm minn bosta persuni u organizzazzjonijiet fl-istess hin. Dan il-potenzjal jenħtieġ nisfruttawh biex inwiegħbu l-htigijiet tan-nies u b'hekk noħolqu ċertu valur għall-ekonomija u għas-soċjetà. Madankollu, biex nisfruttawh, jeħtieġ niżguraw aċċess aħjar għad-*data* u li din tintuża b'mod responsabbli.

L-UE jenħtieġ tohloq ambjent ta' politika attraenti biex sal-2030, is-sehem tal-UE fl-ekonomija tad-*data* – id-*data* maħżuna, ipproċessata u użata b'mod siewi fl-Ewropa – tal-inqas jibbilanċja l-piż ekonomiku tagħha, mhux b'*fiat* iżda b'għażla. L-għan hu li jinholoq spazju Ewropew uniku tad-*data* – suq uniku ġenwin tad-*data*, miftuħ għad-*data* minn madwar id-dinja – fejn id-*data* personali kif ukoll dik mhux personali, inkluż id-*data* kummerċjali sensitiva, ikunu siguri u n-negozji jkollhom aċċess faċli għal ammont kwazi infinit ta' *data* industrijali ta' kwalità għolja, li jagħti spinta lit-*tkabbir* u joħloq valur, filwaqt li jimminimizza l-impronta tal-karbonju uman u ambjentali. Jenħtieġ ikun spazju fejn il-liġi tal-UE tkun tista' tiġi infurzata b'mod effettiv, u fejn il-prodotti u s-servizzi kollha mmexxija mid-*data* jimxu man-normi rilevanti tas-suq uniku tal-UE. Għal dan il-għan, l-Ewropa jenħtieġ tgħaqqad il-leġiżlazzjoni u l-governanza li huma adattati għal dan il-għan biex tiżgura d-disponibbiltà tad-*data*, ma' investimenti fl-istandards, fl-għodod u fl-infrastrutturi u kompetenzi għat-

⁴ Ir-Regolament (UE) 2018/1807.

⁵ Ir-Regolament (UE) 2019/881.

⁶ Id-Direttiva (UE) 2019/1024.

⁷ Ir-Regolament 715/2007 kif emendat bir-Regolament 595/2009.

⁸ Id-Direttiva 2015/2366 dwar is-Servizzi tal-Pagamenti.

⁹ Id-Direttiva 2019/944 għall-elettriku, id-Direttiva 2009/73/KE għall-miters tal-gass.

¹⁰ Ir-Regolament tal-Kummissjoni (UE) 2017/1485, ir-Regolament tal-Kummissjoni (UE) 2015/703.

¹¹ Id-Direttiva 2010/40/UE.

¹² Id-Direttiva (UE) 2019/770.

trattament tad-*data*. Dan il-kuntest favorevoli li jippromwovi l-inċentivi u l-ghażla, se jwassal biex fl-UE tinhażen u tiġi pproċessata aktar *data*.

Bl-ispazju Ewropew tad-*data*, in-negozji tal-UE se jkunu jistgħu jibnu fuq l-iskala tas-Suq Uniku. Jenħtieġ li b'regoli Ewropej komuni u b'mekkanizmi tal-infurzar effiċjenti niżguraw li:

- id-*data* tista' tiċċirkola fl-UE u minn settur għall-iehor;
- ir-regoli u l-valuri Ewropej, b'mod partikolari l-protezzjoni tad-*data* personali, il-leġiżlazzjoni dwar il-protezzjoni tal-konsumatur u l-liġi tal-kompetizzjoni, huma rispettati bis-sħiħ;
- ir-regoli dwar l-aċċess għad-*data* u l-użu tagħha huma ġusti, prattiċi u ċari, u li hemm fis-seħħ mekkanizmi ċari u affidabbli għall-governanza tad-*data*; jithaddem approċċ miftuħ iżda assertiv għall-flussi tad-*data* internazzjonali, imsejjes fuq il-valuri Ewropej.

Il-passi elenkati hawnhekk li jippermettu aċċess għad-*data* jeħtieġ nikkumplimentawhom bi strateġija industrijali għall-ekonomija aġli mil-lat ta' *data*. L-ispazji tad-*data* jenħtieġ irawmu ekosistema (ta' kumpaniji, soċjetà ċivili u individwi) li tohloq prodotti u servizzi godda bbażati fuq *data* aktar aċċessibbli. Il-politika pubblika tista' żżid id-domanda għal offerti b'kapacià tad-*data*, kemm billi żżid il-kapacià tas-settur pubbliku stess li juża *data* għat-tehid tad-deċiżjonijiet u għas-servizzi pubbliċi u anki billi taġġorna r-regolamenti u l-politiki settorjali biex ikunu jirriflettu l-opportunitajiet li tagħti d-*data* u jiżguraw li dawn ixejnu d-dizinċentivi għall-użu produttiv tad-*data*.

Il-funzjonament tal-ispazju Ewropew tad-*data* jiddependi fuq kemm l-UE hi kapaci tinvesti f'teknoloġiji u infrastrutturi tal-generazzjoni li jmiss u fil-kompetenzi diġitali bħal-litteriżmu fid-*data*. Dan min-naħa l-oħra jżid is-sovranià teknoloġika tal-Ewropa f'teknoloġiji u infrastrutturi abilitanti essenzjali għall-ekonomija tad-*data*. L-infrastrutturi jenħtieġ jappoġġaw il-holqien ta' ġabriet tad-*data* Ewropej li bihom ikunu jistgħu jsiru analitika tal-Big Data u apprendiment awtomatiku, b'mod konformi mal-leġiżlazzjoni dwar il-protezzjoni tad-*data* u mal-liġi tal-kompetizzjoni, biex b'hekk ikunu jistgħu jinholqu ekosistemi mmexxija mid-*data*. Dawn il-ġabriet jistgħu jiġu organizzati b'mod ċentralizzati jew distribwit¹³. L-organizzazzjonijiet li jikkontribwixxu għad-*data* jiggwadanjaw għax ikollhom aċċess għad-*data* tal-kontributori l-oħra, għar-riżultati analitiċi mill-ġabra tad-*data*, servizzi bħal dawk tal-manutenzjoni preventiva, jew tariffi tal-liċenzji.

Filwaqt li d-*data* hi essenzjali għas-setturi kollha tal-ekonomija u s-soċjetà, kull dominju għandu l-ispeċifitàt tagħu u mhux is-setturi kollha qed jimxu bl-istess ritmu. Għalhekk, flimkien ma' azzjonijiet transsettorjali għal spazju Ewropew tad-*data*, jeħtieġ jinholqu spazji tad-*data* settorjali f'oqsma strateġiċi bħall-manifattura, is-saħħa, u l-mobbiltà.

4. Il-problemi

Hemm diversi kwistjonijiet li qed iżommu lill-UE lura milli tilhaq il-potenzjal tagħha fl-ekonomija tad-*data*.

¹³ Fil-każ tal-aħħar, id-*data* ma titqigħedx f'xi post ċentrali biex tkun tista' tiġi analizzata flimkien ma' assi oħra tad-*data*. L-ghodod analitiċi javviċinaw lid-*data* u mhux bil-kontra. B'hekk ikun aktar faċli li d-*data* tinzamm sigura u jkun żgurat ċertu kontroll fuq min jaċċessa d-*data*, liema *data* tiġi aċċessata, u għal liema skopijiet.

Il-frammentazzjoni bejn l-Istati Membri hi riskju kbir għall-viżjoni ta' spazju komuni Ewropew tad-*data* u għal aktar żvilupp ta' suq uniku ġenwin tad-*data*. Bosta Stati Membri bdew jadattaw il-qafas ġuridiku tagħhom, ngħidu ahna fejn jidhlu l-użu tad-*data* miżmuma privatament mill-awtoritajiet governattivi¹⁴, l-ipproċessar tad-*data* għal finijiet ta' riċerka xjentifika¹⁵, jew l-adattamenti għal-ligi tal-kompetizzjoni¹⁶. Ohrajn sempliciment għadhom kemm bdew jistharrġu kif se jindirizzaw il-kwistjonijiet konċernati. Id-differenzi emergenti joħorġu fid-dieher l-importanza ta' azzjoni komuni halli tiġi ingranata l-iskala tas-suq intern. Fuq il-kwistjonijiet li ġejjin, il-progress jehtieg isir b'mod kongunt:

Id-disponibbiltà tad-*data*: Il-valur tad-*data* jinsab fl-użu u fl-użu mill-ġdid tagħha. Bhalissa ma teżistix biżżejjed *data* disponibbli għal użu mill-ġdid innovattiv, jiġifieri fost l-ohrajn għall-iżvilupp tal-intelliġenża artifiċjali. Il-kwistjonijiet jistgħu jiġu raggruppati skont min hu d-detentur tad-*data* u skont min hu l-utent tad-*data*, iżda dan jiddependi anki min-natura tad-*data* involuta (jiġifieri jekk hix *data* personali, *data* mhux personali, jew settijiet tad-*data* mhallta li jikkombinaw it-tnejn¹⁷). Hemm bosta kwistjonijiet li għandhom x'jaqsmu mad-disponibbiltà tad-*data* għall-ġid komuni.

Id-*data* għall-ġid komuni: *Id-*data* toħloqha s-soċjetà u tista' tgħin fis-sitwazzjonijiet ta' emerġenza, bħall-ghargħar u n-nirien fil-foresti, biex ikun żgurat li n-nies ikunu jistgħu jgħixu hajja itwal u aktar f'saħħithom, jitjiebu s-servizzi pubbliċi, u jiġu indirizzati d-degradazzjoni ambjentali u t-tibdil fil-klima, u, meta meħtieġ u proporzjonat, tkun żgurata glieda aktar effiċjenti kontra l-kriminalità. Jenhtieg li d-*data* li jiġġenera s-settur pubbliku u l-valur mahluq ikunu disponibbli għall-ġid komuni billi jkun żgurat, fost l-ohrajn b'aċċess preferenzjali, li din id-*data* jużawha r-riċerkaturi, istituzzjonijiet pubbliċi oħra, l-SMEs jew in-negozji godda. Anki d-*data* tas-settur privat tista' tagħti kontribut sinifikanti daqs il-beni pubbliċi. Pereżempju, l-użu tad-*data* aggregata u anonimizata tal-midja soċjali jista' jkun mod effettiv li jikkumplimenta r-rapporti tat-tobba generali f'każ ta' epidemija.*

- *L-użu tal-informazzjoni tas-settur pubbliku min-negozji (kondiviżjoni tad-*data* mill-gvern għan-negozji – G2B).* Il-ftuħ tal-informazzjoni miżmuma mill-gvernijiet hi politika tal-UE li ilha teżisti¹⁸. Din id-*data* tkun inholqot bi flus pubbliċi u għalhekk jenhtieg tkun ta' benefiċċju għas-soċjetà. Id-Direttiva dwar id-*Data* Miftuħa¹⁹ riveduta dan l-aħħar u legiżlazzjoni oħra speċifika

¹⁴ Pereżempju, il-“LOI n° 2016-1321 du 7 octobre 2016 pour une République numérique” ta' Franza li permezz tagħha s-settur pubbliku jkollu aċċess għal ċerta *data* (tas-settur privat) ta' interess ġenerali, jew l-Att Finlandiż dwar il-Foresti jobbliġa lis-sidien tal-foresti biex jaqsmu informazzjoni dwar il-ġestjoni tal-foresti mas-settur pubbliku.

¹⁵ Pereżempju l-ligi Finlandiża dwar l-użu sekondarju tad-*data* tas-saħħa u soċjali, li toħloq awtorità tal-permessi tad-*data*.

¹⁶ Bhalissa fil-Ġermanja għaddejnin diskussjonijiet dwar l-adattament tar-regoli tal-kompetizzjoni biex ikunu aktar adegwati għall-ekonomija tad-*data*. Ara wkoll ir-rapport għall-Kummissjoni dwar “Il-Politika tal-Kompetizzjoni għall-Era Diġitali”.

¹⁷ Biex tiżdied iċ-ċertezza legali, f'Mejju 2019 il-Kummissjoni Ewropea harġet gwida Prattika għan-negozji dwar kif jipproċessaw is-settijiet tad-*data* mhallta; ara COM(2019)250 <https://ec.europa.eu/digital-single-market/en/news/practical-guidance-businesses-how-process-mixed-datasets>

¹⁸ Minn mindu giet adottata d-Direttiva 2003/98/KE dwar l-użu mill-ġdid tal-informazzjoni tas-settur pubbliku.

¹⁹ Id-Direttiva (UE) 2019/1024, li thassar id-Direttiva 2003/98/KE kif riveduta mid-Direttiva 2013/37/UE.

għas-setturi jizguraw li d-*data* li jiġġenera s-settur pubbliku tkun disponibbli aktar faċilment għall-użu²⁰, b'mod partikolari mill-SMEs iżda anki għas-soċjetà civili u għall-komunità xjentifika fil-qafas ta' evalwazzjonijiet ta' politika pubblika indipendenti. Iżda l-gvernijiet jistgħu jagħmlu aktar. Hafna drabi, is-settijiet tad-*data* ta' valur kbir ma jkunux disponibbli bl-istess kundizzjonijiet madwar l-UE u dan għad-detriment tal-użu tad-*data* mill-SMEs li ma jifilhux iħallu għal din il-frammentazzjoni. Fl-istess hin, hafna drabi d-*data* sensittiva (bħad-*data* dwar is-saħħa) fil-bażijiet tad-*data* pubbliċi ma tkunx disponibbli għall-finijiet ta' riċerka, għax ikun hemm nuqqas ta' kapaċità jew mekkanizmi li jippermettu li jittiehdu azzjonijiet speċifiċi ta' riċerka b'mod konformi mar-regoli dwar il-protezzjoni tad-*data* personali.

- *Il-kondiviżjoni u l-użu tad-*data* miżmuma mill-privat minn kumpaniji oħra (kondiviżjoni tad-*data* min-negozji għan-negozji – B2B).* Minkejja l-potenzjal ekonomiku, il-kondiviżjoni tad-*data* bejn il-kumpaniji ma rnexxilhiex tilhaq skala biżżejjed. Dan ġara minhabba nuqqas ta' incentivi ekonomiċi (inkluż il-biża' li jintilef xi vantaġġ kompetittiv), in-nuqqas ta' fiduċja bejn l-operaturi ekonomiċi li d-*data* se tintuża skont il-ftehimiet kuntrattwali, l-iżbilanċi fil-poter tan-negozjar, il-biża' ta' miżapproprjazzjoni tad-*data* minn partijiet terzi, u nuqqas ta' ċarezza legali dwar min jista' jagħmel xiex fejn tidhol id-*data* (pereżempju għad-*data* maħluqa b'mod kongunt, b'mod partikolari d-*data* tal-Internet tal-Ogġetti).
- *L-użu tad-*data* miżmuma mill-privat minn awtoritajiet governattivi (kondiviżjoni tad-*data* min-negozji għall-gvern – B2G).* Bħalissa ma teżistix biżżejjed *data* tas-settur privat disponibbli għall-użu mis-settur pubbliku biex jitjiebu t-tfassil ta' politika mmexxi mill-evidenza²¹, u ċertu servizzi pubbliċi bħall-immaniġġar tal-mobbiltà jew it-titjib tal-ambitu u l-puntwalità tal-istatistika ufficjali²², u b'hekk titjeb ir-rilevanza tagħhom fil-kuntest tal-iżviluppi godda fis-soċjetà. Fost ir-rakkomandazzjonijiet li ta Grupp ta' Esperti²³ maħluq mill-Kummissjoni hemm il-holqien ta' strutturi nazzjonali għall-kondiviżjoni tad-*data* B2G, l-iżvilupp ta' incentivi xierqa li joħolqu kultura ta' kondiviżjoni tad-*data*, u s-suggeriment li jiġi esplorat qafas regolatorju tal-UE li jirregola l-użu mill-ġdid mis-settur pubbliku għall-interess pubbliku ta' *data* miżmuma mill-privat.
- *Il-kondiviżjoni tad-*data* bejn l-awtoritajiet pubbliċi* hi daqstant ieħor importanti. Din tista' tagħti kontribut ġmielu biex jissahħu t-tfassil tal-politika u s-servizzi pubbliċi, iżda anki biex jonqos il-piż amministrattiv minn fuq il-kumpaniji li joperaw fis-Suq Uniku (il-prinċipju ta' "darba biss").

Żbilanċi fis-setgħat tas-suq: Minbarra l-koncentrazzjoni qawwija fil-forniment ta' servizzi tal-cloud u infrastrutturi tad-*data*, hemm ukoll żbilanċi tas-suq fejn jidhlu l-aċċess għad-*data* u l-użu tagħha, ngħidu aħna fir-rigward tal-aċċess għad-*data* mill-SMEs. Każ partikolari ġej mill-pjattaformi online kbar, fejn ftit parteċipanti jistgħu jakkumulaw ammonti kbar ta' *data*, u b'hekk ikollhom ċertu għarfien importanti u vantaġġi kompetittivi mid-*data* rikka u varjata li għandhom. Min-naħa l-oħra,

²⁰ Il-portal Ewropew tad-*data* miftuħa fih eżempji ta' firxa ta' kumpaniji minn madwar l-UE li bbenefikaw mid-*data* miftuħa, u wħud minnhom ma kinux jeżistu minghajr id-disponibbiltà tad-*data*. <https://www.europeandataportal.eu/en/using-data/use-cases>.

²¹ Pereżempju f'oqsma godda bħall-hidma fuq il-pjattaforma.

²² L-ambitu tal-hidma fuq il-B2G ma jinkludix l-użu tad-*data* għall-finijiet ta' infurzar tal-liġi. Kull azzjoni f'dan il-qasam jenhtieg tkun konformi mal-leġiżlazzjoni dwar il-protezzjoni tad-*data* u l-privatezza.

²³ žur: <https://ec.europa.eu/digital-single-market/news-redirect/666643>.

dan jista' jaffettwa l-kontestabbiltà tas-swieq f'kazijiet speċifiċi – mhux biss is-suq għal dawn is-servizzi tal-pjattaforma, iżda anki d-diversi swieq speċifiċi għal prodotti u servizzi servuti mill-pjattaforma, b'mod partikolari jekk il-pjattaforma tkun hi stess attiva f'dawn is-swieq relatati. Bil-livell għoli ta' setgħat tas-suq li jinkiseb permezz tal-“vantagg tad-data”, l-atturi l-kbar ikunu jistgħu jistabbilixxu r-regoli dwar il-pjattaforma u b'mod unilaterali jimponu kundizzjonijiet għall-aċċess u għall-użu tad-data jew saħansitra jippermettu ingranaġg ta' dan “il-vantagg tas-setgħat” meta jkunu qed jizviluppaw xi servizzi ġodda u jkabbru lejn swieq ġodda. L-iżbilanċi jistgħu jinholqu wkoll f'sitwazzjonijiet oħra, fosthom fejn jidhol l-aċċess għal data koġenerata tal-Internet tal-Ogġetti minn apparat industrijali u tal-konsumatur.

L-interoperabbiltà u l-kwalità tad-data: L-interoperabbiltà u l-kwalità tad-data, kif ukoll l-istruttura, l-awtentiċità u l-integrità tad-data huma kruċjali għall-isfruttament tal-valur tad-data, speċjalment fil-kontest tal-varar tal-Intelliġenza Artifiċjali. Il-produtturi u l-utenti tad-data identifikaw kwistjonijiet sinifikanti ta' interoperabbiltà li jxekklu l-kombinament tad-data minn sorsi differenti fi hdan is-setturi, u aktar minn hekk bejn is-setturi. Jenhtieg li l-applikazzjoni ta' formati u protokollu kompatibbli standard u kondivizi għall-ġbir u l-ipproċessar tad-data minn sorsi differenti b'mod koerenti u interoperabbli fost is-setturi kollha u fis-swieq vertikali tiġi mhegga bil-pjan kontinwu għall-istandardizzazzjoni tal-ICT²⁴ u (fir-rigward tas-servizzi pubbliċi) b'Qafas Ewropew għall-Interoperabbiltà aktar b'saħħtu²⁵.

Il-governanza tad-data: Kien hemm appelli biex tkompli tissaħħaħ il-governanza tal-użu tad-data fis-soċjetà u l-ekonomija²⁶. Biex dawn l-ispacej tad-data jsiru operattivi, hemm bżonn approċċi u strutturi organizzattivi (kemm pubbliċi u privati) li jipprovdu opportunitajiet ta' innovazzjoni mmexxija mid-data abbażi tal-qafas ġuridiku eżistenti.

L-infrastrutturi u t-teknoloġiji tad-data: It-trasformazzjoni digitali tal-ekonomija tal-UE tistrieħ fuq id-disponibbiltà u l-użu ta' kapaċitajiet tal-ipproċessar tad-data li jkunu siguri, effiċjenti fl-użu tal-enerġija, affordabbli u ta' kwalità għolja, bħalma huma dawk offruti mill-infrastrutturi u s-servizzi tal-cloud, kemm fiċ-ċentri tad-data u anki fl-edge computing. F'din il-perspettiva, l-UE jehtieg tnaqqas id-dipendenzi teknoloġiċi tagħha f'dawn l-infrastrutturi strateġiċi, fiċ-ċentru tal-ekonomija tad-data.

Izda xorta għad hemm problemi fuq in-naħa tal-provvista u fuq in-naħa tad-domanda tal-cloud.

Fuq in-naħa tal-provvista:

- Il-fornituri tal-cloud ibbażati fl-UE għandhom biss sehem żgħir tas-suq tal-cloud, u għalhekk l-UE hi dipendenti hafna fuq il-fornituri esterni, hi vulnerabbli għat-theddid estern tad-data u hi soġġetta għal telf ta' potenzjal tal-investment għall-industrija digitali Ewropea fis-suq tal-ipproċessar tad-data;
- Anki l-fornituri tas-servizzi li joperaw fl-UE jistgħu jkunu soġġetti għal-legiżlazzjoni ta' pajjiżi terzi, u dan johlq ir-riskju li d-data taċ-ċittadini u tan-negożji tal-UE jaċċessawha

²⁴ <https://ec.europa.eu/digital-single-market/en/news/rolling-plan-ict-standardisation>.

²⁵ [https://ec.europa.eu/isa2/eif_en;ara:COM\(2017\)134 final](https://ec.europa.eu/isa2/eif_en;ara:COM(2017)134 final).

²⁶ Eż. f'sensiela riċenti ta' gruppi ta' hidma li għamlet il-Kummissjoni dwar il-kunċett ta' “spazju komuni Ewropew tad-data” <https://ec.europa.eu/digital-single-market/en/news/report-european-commissions-workshops-common-european-data-spaces>.

gürisdizzjonijiet ta' pajjizi terzi li jikkontradixxu l-qafas tal-protezzjoni tad-*data* tal-UE. B'mod partikolari, kien hemm bosta thassib dwar diversi ligijiet Ċiniżi relatati maċ-ċibersigurtà u mal-intelligence nazzjonali.

- Filwaqt li legiżlazzjonijiet ta' pajjizi terzi bhall-Cloud Act tal-Istati Uniti huma bbażati fuq raġunijiet ta' politika pubblika, bhall-aċċess l-aċċess tas-servizzi tal-infurzar tal-ligi għad-*data* minhabba investigazzjonijiet kriminali, l-applikazzjoni ta' legiżlazzjoni ta' gürisdizzjonijiet barranin tohloq ċertu thassib legittimu għan-negożji, għaċ-ċittadini u għall-awtoritajiet pubbliċi Ewropej dwar l-inċertezza legali u l-konformità mal-ligi applikabbli tal-UE, bħar-regoli dwar il-protezzjoni tad-*data*. L-UE qed taħdem biex tnaqqas dan it-thassib permezz ta' kooperazzjoni internazzjonali ta' benefiċċju reċiproku, bhall-Ftehim propost bejn l-UE u l-Istati Uniti biex jehfief l-aċċess transfruntier għall-evidenza elettronika, jittaffa r-riskju ta' kunflitt tal-ligijiet u jigu stabbiliti salvagwardji ċari għad-*data* taċ-ċittadini u tal-kumpaniji tal-UE. L-UE qed taħdem ukoll fil-livell multilaterali, inkluż fil-kuntest tal-Kunsill tal-Ewropa, biex tiżviluppa regoli komuni dwar l-aċċess għall-evidenza elettronika li jkunu bbażati fuq livell għoli ta' protezzjoni tad-drittijiet fundamentali u proċedurali.
- Hemm inċertezza dwar il-konformità tal-fornituri tas-servizzi tal-cloud ma' regoli u standards importanti tal-UE, bħala pereżempju dwar il-protezzjoni tad-*data*.
- Il-mikrointrapriżi u l-SMEs iġarrbu detriment ekonomiku minhabba problemi relatati mal-kuntratti, bħal ngħidu aħna minhabba nuqqas ta' konformità mal-kuntratt jew termini kuntrattwali inguṣti²⁷.

Fuq in-naħa tad-domanda:

- Fl-Ewropa l-livell ta' adozzjoni tal-cloud hu baxx (kumpanija wahda (1) minn kull erbgħa (4), u SME wahda (1) minn kull hamsa (5)²⁸). Bejn l-Istati Membri jeżistu bosta divergenzi fl-adozzjoni tal-cloud (il-cloud jużawha bejn inqas minn 10 % sa 65 % tan-negożji);
- B'mod speċifiku, l-adozzjoni tal-cloud fis-settur pubbliku Ewropej hi baxxa. Dan jista' jwassal biex is-servizzi pubbliċi diġitali jkunu inqas effiċjenti, mhux biss minhabba l-potenzjal ċar li jonqsu l-ispejjeż tal-IT bl-adozzjoni tal-cloud iżda anki għax il-gvernijiet jeħtiegu l-iskalabbiltà tal-cloud computing biex jintroduċu teknoloġiji bhall-Intelligenza Artifiċjali.
- Is-suq tal-fornituri iżgħar, li ħafna drabi jkunu Ewropej, tas-servizzi innovattivi tal-cloud ta' spiss ibati minn nuqqas ta' viżibbiltà.
- In-negożji Ewropej ta' spiss ikollhom problemi bl-interoperabbiltà tal-multicloud, b'mod partikolari l-portabbiltà tad-*data*.

Setgħa lill-individwi biex jeżerċitaw id-drittijiet tagħhom: L-individwi japprezzaw il-livell għoli ta' protezzjoni li jipprovdu l-GDPR u l-legiżlazzjoni dwar il-privatezza elettronika. Izda dawn iġarrbu nuqqas ta' għodod u standards tekniċi li l-eżerċizzju tad-drittijiet tagħhom jagħmluh sempliċi u mhux peżanti żżejjed. Il-potenzjal tal-Artikolu 20 tal-GDPR li jiftaħ il-bibien għal flussi tad-*data* ġodda u jrawwem il-kompetizzjoni hu rikonoxxut f'rapporti miktuba għall-Kummissjoni u għall-gvernijiet tal-

²⁷ Studju dwar id-detriment ekonomiku minhabba termini kuntrattwali inguṣti u żbilanċjati tal-cloud computing.

²⁸ https://ec.europa.eu/eurostat/statistics-explained/index.php/Cloud_computing_statistics_on_the_use_by_enterprises.

Istati Membri²⁹ li mhuwiex wiehed limitat għall-UE³⁰. Izda billi dan tfassal b'mod li jippermetti l-qlib tal-fornituri tas-servizzi minflok ma jippermetti l-użu mill-ġdid tad-*data* fl-ekosistemi diġitali, id-dritt għandu limitazzjonijiet prattiċi.

Kulma jmur il-konsumaturi qed jiġġeneraw ammonti dejjem akbar ta' *data* meta jużaw l-apparati tal-Internet tal-Ogġetti u s-servizzi diġitali, u għalhekk il-konsumaturi qed jiffaċċjaw riskji ta' diskriminazzjoni, prattiki ingusti u effetti ta' intrappolament. Il-konsiderazzjonijiet ta' setgħa lill-konsumaturi u lill-innovazzjoni jirfdu d-dispożizzjonijiet dwar l-aċċess għad-*data* u l-użu mill-ġdid tad-Direttiva dwar is-Servizzi tal-Pagamenti.

B'reazzjoni għal dan, hemm appelli (mill-moviment MyData u oħrajn)³¹ biex l-individwi jingħataw l-ghodod u l-mezzi biex jiddeċiedu f'livell granulari dwar xi jsir bid-*data* tagħhom. Dan mistenni jkseb benefiċċji sinifikanti għall-individwi, fosthom għas-saħħa u l-benessri tagħhom, finanzi personali aħjar, impronta ambjentali iżgħar, aċċess mingħajr xkiel għas-servizzi pubbliċi u privati, u aktar sorveljanza u trasparenza fejn tidhol id-*data* personali tagħhom. Dawk l-ghodod u l-mezzi jinkludu ghodod ta' ġestjoni tal-kunsens, apps għall-ġestjoni tal-informazzjoni personali, fosthom soluzzjonijiet deċentralizzati għalkollox imsejsa fuq il-blockchain, kif ukoll kooperattivi tad-*data* personali jew trusts li jaġixxu bħala intermedjarji newtrali ġodda fl-ekonomija tad-*data* personali³². Bhalissa dawn l-ghodod għadhom fi stadju bikri, għalkemm għandhom potenzjal sinifikanti u jehtieġu ambjent li jappoġġahom.

Il-hiliet u l-litteriżmu fid-*data*: Bhalissa, il-Big Data u l-analitika jinsabu fuq nett fil-lista tal-iskarsezzi kritiċi tal-hiliet. Fl-2017, kien hemm madwar 496 000 post battal fil-qasam tal-Big Data u l-analitika fl-EU27³³. Barra minn hekk, il-litteriżmu ġenerali fid-*data* fil-forza tax-xogħol u fost il-popolazzjoni hu relattivament baxx u jeżistu lakuni fejn tidhol il-partecipazzjoni (pereżempju mill-anzjani). Jekk dan ma jiġix indirizzat, in-nuqqas ta' esperti tad-*data* u n-nuqqas ta' litteriżmu fid-*data* se jaffettwaw il-kapaċità tal-UE li tegħleb l-isfidi tal-ekonomija u s-soċjetà tad-*data*.

Iċ-ċibersigurtà: Fil-qasam taċ-ċibersigurtà, l-Ewropa żviluppat qafas diġà komprensiv biex tappoġġa lill-Istati Membri, lin-negozji u liċ-ċittadini halli jindirizzaw it-theddud u l-attakki taċ-ċibersigurtà, u l-Ewropa se tibqa' tiżviluppa u ttejjeb il-mekkaniżmi tagħha li jiproteġu d-*data* tagħha u s-servizzi mibnija fuqha. L-użu sikur u mifrux ta' prodotti u servizzi mmexxija mid-*data* jiddependi wkoll fuq l-aqwa standards taċ-ċibersigurtà. Il-qafas taċ-Ċertifikazzjoni taċ-Ċibersigurtà tal-UE u l-Aġenzija tal-UE għaċ-Ċibersigurtà (ENISA)³⁴ mistennija jaqdu rwol importanti għal dak il-ghan.

Izda bil-mudell il-ġdid tad-*data*, minhabba l-fatt li fiċ-ċentri tad-*data* se tinhażen inqas *data*, u aktar *data* se tinfirex b'mod pervażiv eqreb lejn l-utent "fit-tarf", se jinholqu sfidi ġodda għaċ-ċibersigurtà.

²⁹ Ara pereżempju Cremer/deMontjoye/Schweitzer, Competition policy for the digital era (Politika tal-kompetizzjoni għall-era diġitali); Furman, Unlocking digital competition (Nifthu l-kompetizzjoni diġitali), rapport għall-gvern tar-Renju Unit; German Datenethikkommission.

³⁰ Ara l-introduzzjoni ta' Dritt ġdid tad-*Data* tal-Konsumatur fl-Awstralja, <https://www.accc.gov.au/focus-areas/consumer-data-right-cdr-0> u l-konsultazzjoni dwar il-portabbiltà tad-*data* f'Singapore.

³¹ <https://mydata.org/>; <https://www.decodeproject.eu/>; <https://solid.mit.edu/>; <https://radicalxchange.org/>

³² Ara r-rapport tad-Datenethikkommission Germaniża, p. 133 u d-Dokument ta' Hidma tal-Persunal p. 8.

³³ IDC 2019.

³⁴ Ir-Regolament (UE) 2019/881 – l-Att dwar iċ-Ċibersigurtà Ewropew.

Meta *d-data* tkun qed tiġi skambjata, se jkun essenzjali li tiġi pprizervata s-sigurtà tad-*data*. Hu prerekwizit eżiġenti iżda essenzjali li niżguraw il-kontinwità tal-kontrolli tal-aċċess (jiġifieri kif jiġu mmaniġġati u rispettati l-attributi tas-sigurtà tad-*data*) fost il-ktajjen tal-valur tad-*data*, halli titrawwem il-kondiviżjoni tad-*data* u tkun żgurata l-fiducia fost l-atturi differenti tal-ekosistemi tad-*data* Ewropej.

*Hemm teknoloġiji diġitali deċentralizzati godda bhall-blockchain li joffru possibbiltà oħra għall-individwi u għall-kumpaniji biex jimmaniġġaw il-flussi u l-użu tad-*data*, abbażi ta' għażla libera individwali u awtodeterminazzjoni. Dawn it-teknoloġiji jippermettu l-portabbiltà dinamika tad-*data* f'ħin reali għall-individwi u għall-kumpaniji, flimkien ma' diversi mudelli ta' kumpens.*

5. L-Istrateġija

Din l-Istrateġija Ewropea għad-*Data* għandha l-għan li ttwettaq il-viżjoni għal suq uniku ġenwin tad-*data* u tindirizza l-problemi identifikati permezz ta' miżuri ta' politika u finanzjament, imsejja fuq dak li diġà nkiseb fl-aħħar ftit snin.

Kull wahda mill-miżuri legiżlattivi se tithejja u tiġi vvalutata b'konformità shiha mal-prinċipji tar-Regolamentazzjoni Aħjar.

L-azzjonijiet huma bbażati fuq erba' pilastri:

A. Qafas ta' governanza transsettorjali għall-aċċess u l-użu tad-*data*

Jenhtieg li l-miżuri transsettorjali (jew orizzontali) għall-aċċess u l-użu tad-*data* jgħolqu l-qafas generali mehtieg għall-ekonomija aġli mil-lat ta' *data*, u b'hekk tiġi evitata l-frammentazzjoni tas-suq intern minhabba azzjonijiet inkonsistenti bejn is-setturi u bejn l-Istati Membri. Iżda jenhtieg li dawn il-miżuri jqisu l-ispeċifitàjiet ta' setturi individwali u tal-Istati Membri.

L-approċċ tal-Kummissjoni għar-regolamentazzjoni hu li jinholqu oqfsa li jsawru l-kuntest, li jippermettu l-iżvilupp ta' ekosistemi haġġin, dinamiċi u vivaci. Hu diffiċli li wiehed jifhem għalkollox l-elementi kollha ta' din it-trasformazzjoni lejn ekonomija aġli mil-lat ta' *data* u għaldaqstant il-Kummissjoni deliberatament se żzomm lura minn regolamentazzjoni *ex ante* tqila u dettaljata wisq, u tippreferi approċċ aġli għal governanza li tiffavorixxi l-esperimentazzjoni (bħal sandboxes regolatorji), l-iterazzjoni u d-differenzazzjoni.

Bi qbil ma' dan il-prinċipju, l-ewwel prijorità għall-operazzjonalizzazzjoni tal-viżjoni hi li jiġi stabbilit **qafas legiżlattiv abilitanti għall-governanza tal-ispazji komuni Ewropej tad-*data* (Q4 2020)**. Dawn l-istrutturi ta' governanza jenhtieg jappoġġaw deċiżjonijiet dwar liema *data* tista' tintuża u f'liema sitwazzjonijiet, jiffacilitaw l-użu transfruntier tad-*data*, u jagħtu prijorità lir-rekwiziti u l-istandards tal-interoperabbiltà fi hdan is-setturi u bejniethom, filwaqt li titqies il-htieġa li l-awtoritajiet settorjali jispeċifikaw ir-rekwiziti settorjali. Il-qafas se jirrinforza l-istrutturi mehtieġa fl-Istati Membri u fil-livell tal-UE biex jeħfief l-użu tad-*data* għal ideat tan-negozju innovattivi, kemm fil-livell speċifiku għas-setturi u f'dak speċifiku għad-dominji u minn perspettiva transsettorjali. Dan se jibni fuq

inizjattivi riċenti fl-Istati Membri³⁵ u f'setturi individwali biex jindirizza xi waħda jew aktar minn dawn il-kwistjonijiet:

- jissahhu l-mekkanizmi tal-governanza fil-livell Ewropew u fl-Istati Membri rilevanti għall-użu tad-*data* transsettorjali u għall-użu tad-*data* fl-ispazji komuni tad-*data* settorjali, li jinvolvu atturi privati u anki pubbliċi. Dan jista' jinkludi mekkanizmu li jiprijoritizza l-attivitajiet tal-istandardizzazzjoni³⁶ u li jaħdem għal deskrizzjoni u ħarsa ġenerali aktar armonizzati tas-settijiet tad-*data*, tal-oġġetti tad-*data* u tal-identifikaturi biex titrawwem l-interoperabbiltà tad-*data* (jiġifieri l-użabbiltà tagħhom fil-livell tekniku³⁷) bejn is-setturi u, meta rilevanti, fi ħdanhom³⁸. Dan jista' jsir bi qbil mal-prinċipji dwar it-Traċċabbiltà, l-Aċċessibbiltà, l-Interoperabbiltà u r-Riużabbiltà (il-FAIR) tad-*data* filwaqt li jitqiesu l-iżviluppi u d-deċiżjonijiet tal-awtoritajiet speċifiċi għas-setturi.
- ikunu ffaċilitati d-deċiżjonijiet li għalihom tista' tintuża d-*data*, kif u minn min għall-finijiet ta' riċerka xjentifika b'mod konformi mal-GDPR. Dan hu rilevanti partikolarment għall-bażijiet tad-*data* miżmuma pubblikament b'*data* sensitiva mhux koperta mid-Direttiva dwar id-*Data* Miftuħa.
- ikun aktar faċli għall-individwi biex jippermettu l-użu tad-*data* li jiġġeneraw għall-ġid pubbliku, jekk ikunu jixtiequ li jagħmlu dan ("altruwiżmu tad-*data*"), f'konformità mal-GDPR.

It-tieni, il-Kummissjoni se taħdem biex aktar *data* tas-settur pubbliku ta' kwalità għolja tkun disponibbli biex tintuża mill-ġdid, b'mod partikolari fid-dawl tal-potenzjal tagħha għall-SMEs. Biex ċerti settijiet ewlenin tad-*data* ta' referenza tas-settur pubbliku jinfethu għall-innovazzjoni, għandha tinbeda l-proċedura għall-adozzjoni ta' **Att ta' Implimentazzjoni dwar is-settijiet tad-*data* ta' valur kbir (Q1 2021)** skont id-Direttiva dwar id-*Data* Miftuħa biex dawn is-settijiet tad-*data* jkunu disponibbli madwar l-UE mingħajr ħlas, f'format li jinqara mill-magni u b'Interfaċċi ta' Programmazzjoni tal-Applikazzjonijiet (APIs) standardizzati. Il-Kummissjoni se teżamina mekkanizmi biex tqis il-ħtiġijiet partikolari tal-SMEs. Se tassisti wkoll lill-Istati Membri biex sal-17 ta' Lulju 2021 tkun żgurata traspożizzjoni fil-hin u preċiża tar-regoli l-ġodda tad-Direttiva dwar id-*Data* Miftuħa.

It-tielet, il-Kummissjoni se **tesplora l-ħtieġa għal azzjoni leġislattiva dwar kwistjonijiet li jaffettwaw ir-relazzjonijiet bejn l-atturi fl-ekonomija aġli mil-lat ta' *data*** biex tipprovdi incentivi għal kondivizjoni orizzontali tad-*data* bejn is-setturi (li tkun tikkumplementa l-kondivizjoni tad-*data* fi ħdan is-setturi kif deskritt fl-Appendiċi). Kwistjoni jew aktar minn dawn li ġejjin jistgħu jitmexxew 'il quddiem permezz ta' **Att dwar id-*Data* (2021)**:

³⁵ L-Awtorità Finlandiża għall-Permessi tad-*Data* Soċjali u tas-Saħħa (<https://www.findata.fi/en/>), iċ-Ċentru Franciż tad-*Data* tas-Saħħa (<https://www.health-data-hub.fr/>), il-Forschungsdatenzentrum Germaniż (<https://www.forschungsdatenzentrum.de/en>).

³⁶ L-idea mhix li jinholoq korp li jiżviluppa standards ġodda, iżda minflok li tkun tista' ssir prijoritizzazzjoni bejn l-istandards eżistenti u dawk futuri li jiġu żviluppati.

³⁷ Ara wkoll il-prinċipji FAIR tad-*data*: <https://www.force11.org/group/fairgroup/fairprinciples>.

³⁸ Perezempju, id-Dikjarazzjoni Ministerjali ta' Tallinn tal-2017 dwar il-Gvern Elettroniku tappella lill-gvernijiet biex "iżidu t-traċċabbiltà, il-kwalità u l-aċċessibbiltà teknika tad-*data* f'registri bażiċi ewlenin."

- titrawwem il-kondiviżjoni tad-*data* min-negozji għall-gvern għall-interess pubbliku wkoll fid-dawl tar-rakkomandazzjonijiet inklużi fir-rapport tal-Grupp ta' Esperti dwar il-Kondiviżjoni tad-*Data* min-Negozji għall-Gvern).
- tiġi appoġġata l-kondiviżjoni tad-*data* min-negozji għan-negozji, b'mod partikolari biex jiġu indirizzati kwistjonijiet relatati mad-drittijiet tal-użu għal *data* koġenerata (bħad-*data* tal-Internet tal-Ogġetti f'kontesti industrijali), li tipikament ikunu stabbiliti fil-kuntratti privati. Il-Kummissjoni se taħdem ukoll biex tidentifika u tindirizza l-ostakli eżistenti li jxekklu l-kondiviżjoni tad-*data* u biex tiċċara r-regoli għall-użu responsabbli tad-*data* (bħar-responsabbiltà legali). Il-prinċipju ġenerali għandu jkun li tithegġeg il-kondiviżjoni volontarja tad-*data*.
- Jenhtieg li l-aċċess għad-*data* jkun obligatorju biss meta ċ-ċirkostanzi speċifiċi jiddettaw hekk³⁹, u kif xieraq dan isir b'kundizzjonijiet ġusti, trasparenti, raġonevoli, proporzjonati u/jew mhux diskriminatorji⁴⁰.
- jiġi evalwat il-qafas IPR bil-ħsieb li jitjeb aktar l-aċċess u l-użu tad-*data* (inkluż reviżjoni possibbli tad-Direttiva dwar il-Bażi ta' *Data*⁴¹ u kjarifika possibbli tal-applikazzjoni tad-Direttiva dwar il-Protezzjoni tas-Sigrieti Kummerċjali⁴² bħala qafas tal-abilitazzjoni).

Barra minn hekk, il-Kummissjoni se tivvaluta liema miżuri huma meħtieġa biex jiġu stabbiliti għabriet tad-*data* għall-analiżi tad-*data* u l-apprendiment awtomatiku.

Il-Kummissjoni se tipprovi aktar gwida lill-partijiet konċernati dwar il-konformità tal-arranġamenti tal-kondiviżjoni u l-akkomunament tad-*data* mal-liġi tal-kompetizzjoni tal-UE permezz ta' aġġornament tal-Linji Gwida dwar il-Kooperazzjoni Orizzontali⁴³. Jekk ikun meħtieġ, il-Kummissjoni hi ppreparata wkoll biex tipprovi gwida individwali addizzjonali relatata mal-proġetti dwar il-kompatibbiltà mar-regoli tal-kompetizzjoni tal-UE. Meta tkun qed teżerċita s-setgħat tagħha tal-kontroll tal-amalgamazzjonijiet, il-Kummissjoni se tanalizza mill-qrib l-effetti fuq il-kompetizzjoni li jaf thalli akkumulazzjoni tad-*data* fuq skala kbira permezz ta' akkwizizzjonijiet, u se tanalizza wkoll is-siwi ta' rimedji relatati mal-aċċess għad-*data* jew mal-kondiviżjoni tad-*data* biex jissolva kwalunkwe thassib.

Fir-rieżami li qed tagħmel ta' bosta linji gwida dwar l-Għajnuna mill-Istat, il-Kummissjoni se teżamina r-relazzjoni bejn l-appoġġ pubbliku għall-imprizi (eż. għat-trasformazzjoni diġitali) u t-tnaqqis possibbli fid-distorsjonijiet tal-kompetizzjoni permezz ta' rekwiziti relatati mal-kondiviżjoni tad-*data* għall-benefiċjarji.

³⁹ Jenhtieg li d-dritt tal-aċċess għad-*data* jkun speċifiku għas-setturi biss u jingħata biss jekk ikun gie identifikat/imbassar xi falliment tas-suq f'dan is-settur, u l-liġi tal-kompetizzjoni ma tkunx tista' ssolvih. L-ambitu tad-dritt tal-aċċess għad-*data* jenhtieg iqis l-interessi legittimi tad-detentur tad-*data* u jehtieg jirrispetta l-qafas ġuridiku.

⁴⁰ Hemm varjazzjonijiet ta' dan il-prinċipju li japplikaw b'mod partikolari fir-rigward ta' ċerta informazzjoni dwar it-tiswija u l-manutenzjoni tal-vetturi bil-mutur li trid tkun aċċessibbli skont ir-Regolament 715/2007 kif ukoll għal informazzjoni li toħroġ mill-ittestjar ta' sustanzi kimiċi fuq annimali vertebrati skont ir-Regolament 1907/2006 (REACH).

⁴¹ Id-Direttiva 96/9/KE.

⁴² Id-Direttiva (UE) 2016/943.

⁴³ 2011/C 11/01.

Ir-rieżami tal-approċċ awtoregolatorju attwali għall-qlib tal-fornitur tal-cloud⁴⁴ jista' jwassal għal aktar azzjoni, skont il-progress li jagħmlu l-partecipanti fis-suq.

Il-Kummissjoni se tikkunsidra wkoll kwistjonijiet ġurisdizzjonali relatati mad-*data*. Dawn il-kwistjonijiet joħolqu incertezza għan-negozji li jistgħu jiffaċċjaw regoli kunfligġenti. Fejn jidhlu l-prinċipji tagħha, l-UE jenhtieg ma tagħmilx kompromessi: il-kumpaniji kollha li jbigħu xi prodotti jew jipprovdu xi servizzi relatati mal-ekonomija aġli mil-lat ta' *data* fl-UE jridu jirrispettaw il-leġislazzjoni tal-UE u dan jenhtieg ma jiġix kompromess b'talbiet ġurisdizzjonali minn barra l-UE.

Il-Kummissjoni se tikkunsidra miżuri li jiffaċilitaw l-użu tad-*data* fi prodotti u servizzi u jżidu d-domanda għal servizzi li jippermettu d-*data*. Ir-rieżamijiet settorjali jenhtieg jidentifikaw ostakli regolatorji u mhux regolatorji għall-użu tad-*data* u għal offerti li jinvolvu d-*data*. Jenhtieg li anki b'aktar disponibbiltà u standardizzazzjoni tad-*data* teħfief il-konformità f'hin reali u transfruntiera, u dan iwassal biex jonqsu l-piżijiet amministrattivi u l-ostakli għas-Suq Uniku. Barra minn hekk, il-gvernijiet jistgħu wkoll irawmu d-domanda billi jżidu l-użu tal-analitika tad-*data* u tas-servizzi awtomatizzati fis-servizzi pubbliċi u fit-tehid tad-deċizzjonijiet.

L-Osservatorju tal-Ekonomija tal-Pjattaformi Online qed janalizza l-akkumulazzjoni ta' ammonti kbar ta' *data* min-naħa tal-kumpaniji tal-Big Tech, ir-rwol tad-*data* fil-ħolqien jew fir-rinfurzar tal-iżbilanċi fis-saħħa tan-negozjar u l-mod kif dawn il-kumpaniji jużaw u jaqsmu d-*data* bejn is-setturi. Il-kwistjoni mhux se tiġi indirizzata bħala parti mill-Att dwar id-*Data*, iżda bl-istharrig usa' tal-fatti fuq il-livell għoli ta' setgħat tas-suq li għandhom ċerti pjattaformi u anki fil-kuntest tal-hidma tal-Kummissjoni fuq il-pakkett tal-Att dwar is-Servizzi Digitali. Abbażi ta' dan l-istharrig tal-fatti, il-Kummissjoni se tikkunsidra kif l-aħjar tindirizza kwistjonijiet aktar sistemici relatati mal-pjattaformi u mad-*data*, fosthom b'regolamentazzjoni *ex ante*, jekk ikun xieraq, li tiżgura li s-swieq jibqgħu miftuħa u ġusti.

Tmexxija bl-eżempju

Il-Kummissjoni se tistinka għal eċċellenza fil-mod kif torganizza d-*data* tagħha stess, kif tuża d-*data* għal tfassil tal-politika aħjar, u kif id-*data* li tiġgenera u tiffinanzja tkun disponibbli għall-oħrajn, inkluż fuq il-Portal tad-*Data* Miftuħa tal-UE⁴⁵.

Id-*data* li toħroġ mill-programmi tar-riċerka u l-varar tal-UE, l-UE se tibqa' tagħmilha disponibbli bil-prinċipju ta' "nifthu kemm jista' jkun, naghlu kemm hemm bżonn", u se tibqa' tiffaċilita l-iskoperta, il-kondiviżjoni, l-aċċess u l-użu mill-ġdid tad-*data* u s-servizzi mir-riċerkaturi permezz tal-Cloud Ewropew tax-Xjenza Miftuħa (l-EOSC)⁴⁶.

L-UE se tikkontribwixxi wkoll bid-*data* u bl-infrastruttura tal-programm ta' osservazzjoni tad-dinja Copernicus biex meta jkun rilevanti tinfed l-ispazji Ewropej tad-*data*. Fl-istess hin, jekk tissaħħaħ l-ekosistema ta' Copernicus bl-applikazzjoni ta' soluzzjonijiet teknoloġiċi digitali Ewropej, jinfethu

⁴⁴ <https://swipo.eu/> L-approċċ hu bbażat fuq ir-Regolament dwar il-Fluss Liberu tad-*Data*, ir-Regolament (UE) Nru 2018/1807.

⁴⁵ <https://data.europa.eu/euodp/en/data/>.

⁴⁶ <https://ec.europa.eu/research/openscience/index.cfm?pg=open-science-cloud>. Ara wkoll COM (2016) 178 final u SWD(2018)83.

opportunitajiet godda ta' innovazzjoni għall-kostitwenza tal-ispazji tad-*data*, kemm pubblika kif ukoll privata.

L-UE se taħdem biex tuża aktar id-*data* u l-analitika tad-*data* fil-proċessi interni tagħha u bhala kontribut lill-Kummissjoni għat-teħid tad-deċiżjonijiet u r-rieżamijiet tal-politika eżistenti.

L-azzjonijiet ewlenin

- Nipproponu qafas leġislativ għall-governanza tal-ispazji komuni Ewropej tad-*data*, Q4 2020
- Nadottaw att ta' implimentazzjoni dwar is-settijiet tad-*data* ta' valur kbir, Q1 2021
- Nipproponu kif xieraq, Att dwar id-*Data*, fl-2021
- Nanalizzaw l-importanza tad-*data* fl-ekonomija diġitali (eż. bl-Osservatorju tal-Ekonomija tal-Pjattaformi Online), u nwettqu rieżami tal-qafas ta' politika eżistenti fil-kuntest tal-pakkett tal-Att dwar is-Servizzi Diġitali (Q4 2020).

B. L-ixprunaturi: Investimenti fid-*data* u t-tishih tal-kapaċitajiet u l-infrastrutturi tal-Ewropa għall-ospitar, l-ipproċessar u l-użu tad-*data*, l-interoperabbiltà

Biex mid-*data* jinholoq valur ekonomiku u soċjali, l-Istrategija Ewropea għad-*Data* tiddependi fuq ekosistema prosperuża ta' atturi privati. In-negozji l-godda u n-negozji li qed ikabbru se jkunu qed jaqdu rwol ewlieni fl-iżvilupp u fit-tkattir ta' mudelli godda u innovattivi tan-negozju li jieħdu vantaġġ shih mir-rivoluzzjoni tad-*data*. L-Ewropa jenhtieg toffri ambjent li jappoġġa l-innovazzjoni mmexxija mid-*data* u li jstimula d-domanda għal prodotti u servizzi li jiddependu fuq id-*data* bhala fattur importanti tal-produzzjoni.

Biex isir progress malajr fl-innovazzjoni mmexxija mid-*data* f'oqsma strateġiċi hemm b'zonn isiru investimenti mis-settur privat u mis-settur pubbliku. Il-Kummissjoni se tuża s-setgħa tagħha li tlaqqa' flimkien, u l-programmi ta' finanzjament tal-UE biex issaħħaħ is-sovranità teknoloġika tal-Ewropa għall-ekonomija aġli mil-lat ta' *data*. Dan isir bil-holqien ta' standards, bl-iżvilupp ta' għodod, bil-ġbir tal-aqwa Prattiki għat-trattament tad-*data* personali (l-aktar fejn tidhol il-psewdonimizzazzjoni) u bit-tkattir tal-infrastrutturi tal-ġenerazzjoni li jmiss għall-ipproċessar tad-*data*. Meta rilevanti, l-investimenti jiġu kkoordinati mal-awtoritajiet rilevanti fl-Istati Membri u jitwettqu bi shab, bi qbil mar-regoli dwar l-għajnuna mill-Istat, b'finanzjament nazzjonali u reġjonali u b'investimenti permezz tal-fondi strutturali u ta' investment.

Tul il-perjodu 2021-2027, **il-Kummissjoni se tinvesti fi Proġett ta' Impatt Kbir ta' spazji Ewropej tad-*data* u infrastrutturi federati tal-cloud.**

Il-proġett se jiffinanzja infrastrutturi, għodod tal-kondiviżjoni tad-*data*, strutturi u mekkaniżmi tal-governanza għal ekosistemi sodi tal-kondiviżjoni tad-*data* u tal-Intelliġenza Artifiċjali. Dan ikun ibbażat fuq il-federazzjoni Ewropea (jiġifieri l-interkonnessioni) ta' infrastrutturi effiċjenti fl-enerġija u affidabbli tal-edge u tal-cloud computing (is-servizzi tal-Infrastruttura bhala Servizz, tal-Pjattaforma bhala Servizz, u tas-Software bhala Servizz). Dan jindirizza l-htigijiet speċifiċi tal-industriji fl-UE, fosthom il-mudelli ibridi tal-implimentazzjoni tal-cloud li jippermettu l-ipproċessar tad-*data* fit-tarf mingħajr latenza (l-hekk imsejha cloud-to-edge). Dan il-proġett jinvolvi l-ekosistema Ewropea tal-

kumpaniji intensivi fid-*data* u hu ta' benefiċċju ghalihom; u se jappoġġa lill-kumpaniji Ewropej u lis-settur pubbliku fit-trasformazzjoni digitali tagħhom.

Biex dan il-proġett ikun kredibbli bhala inizjattiva pan-Ewropea, dan jehtieg livell adegwat ta' investiment. L-Istati Membri u l-industrija huma mistennija jikkoinvestu mal-Kummissjoni fil-proġett, li b'kollox jaf jammonta ghal investiment ta' madwar EUR 4-6 biljun, u li minnhom il-Kummissjoni tista' timmira li tiffinanzja EUR 2 biljun permezz ta' bosta programmi ta' finanzjament, diment li dan ikun miftiehem fil-Qafas Finanzjarju Pluriennali li jmiss.

Dan il-Proġett jehtieg jitqies fil-kuntest ta' **sett usa' ta' investimenti strateġiċi tal-UE f'teknoloġiji ġodda** li l-Kummissjoni se tipprezenta f'Marzu 2020 **bhala parti mill-istrateġija industrijali tagħha**. Dawn jikkonċernaw b'mod partikolari l-finanzjament għall-edge computing, il-computing ta' prestazzjoni għolja/il-computing kwantistiku, iċ-ċibersigurtà, il-proċessuri b'konsum baxx tal-enerġija u n-netwerks 6G. Dawn l-investimenti huma essenzjali għall-infrastruttura tad-*data* tal-UE tal-futur, biex l-Ewropa tkun mghammra b'infrastrutturi, qawwa komputazzjonali, kapaċità tal-kriptagġ u għodod taċ-ċibersigurtà li jkunu adegwati għall-ipproċessar tad-*data*.

*Proġett ta' Impatt Kbir: niżviluppaw spazji komuni Ewropej tad-*data* u nagħmlu interkonnessjonijiet ta' infrastrutturi cloud*

B'mod konkret, il-Kummissjoni behsiebha tiffinanzja **l-istabiliment ta' spazji komuni u interoperabbli tad-*data* madwar l-UE kollha** f'setturi strateġiċi. Dawn l-ispacej għandhom l-għan li jegħlbu l-ostakli legali u tekniċi għall-kondiviżjoni tad-*data* bejn l-organizzazzjonijiet, billi jżewġu l-għodod u l-infrastrutturi meħtieġa u jindirizzaw il-kwistjonijiet ta' fiduċja, ngħidu ahna b'regoli komuni żviluppati għall-ispaceju. L-ispacej se jinvolvu: (i) l-implimentazzjoni ta' għodod u pjattaformi għall-kondiviżjoni tad-*data*; (ii) it-twaqqif ta' oqfsa ta' governanza tad-*data*; (iii) it-titjib tad-disponibbiltà, tal-kwalità u tal-interoperabbiltà tad-*data* – kemm f'kuntesti speċifiċi għad-dominji u anki fost is-setturi. Il-finanzjament se jappoġġa wkoll lill-awtoritajiet tal-Istati Membri biex is-settijiet tad-*data* ta' valur kbir isiru disponibbli biex jintużaw mill-ġdid fl-ispacej komuni tad-*data* differenti.

L-appoġġ għall-ispacej tad-*data* se jkopri wkoll l-ipproċessar tad-*data* u l-kapaċitajiet tal-computing li jikkonformaw mar-rekwiżiti essenzjali mil-lat ta' prestazzjoni ambjentali, sigurtà, protezzjoni tad-*data*, interoperabbiltà u skalabbiltà.

B'enfasi fuq l-oqsma fejn l-appoġġ fil-livell tal-UE għandu valur mizjud ċar, l-investimenti jistgħu jkopru wkoll l-interkonnessjoni ta' kapaċitajiet tal-computing eżistenti fil-livell nazzjonali⁴⁷ u Ewropew, fosthom il-kapaċitajiet tal-Computing ta' Prestazzjoni Għolja⁴⁸, u – meta meħtieġ – se jġibu flimkien il-kapaċità tar-riżorsi tal-ipproċessar tad-*data*. L-għan hu li tingħata għajnuna biex jitwaqqfu infrastrutturi komuni tad-*data* u tal-cloud ta' klassi dinjija għall-ġid pubbliku, li jkunu jippermettu hażna u pproċessar siguri tad-*data* għas-settur pubbliku u għall-istituzzjonijiet tar-riċerka. Huma mistennija effetti pożittivi simili mill-interkonnessjoni mal-Cloud Ewropew tax-Xjenza Miftuħa (l-EOSC) u l-pjattaforma bbażata fuq il-cloud tas-Servizzi tal-Aċċess għad-*Data* u għall-Infurmazzjoni

⁴⁷ Bħall-inizjattiva Franciża msejha "Cloud de Confiance" jew il-Programm Pollakk tal-Infrastruttura Komuni tal-IT tal-Istat (id-WIIP)

⁴⁸ B'mod partikolari l-kapaċitajiet appoġġati bl-inizjattiva EuroHPC.

(id-DIAS) li tipprovdi aċċess għal servizzi bbażati fuq id-*data* tal-osservazzjoni tad-dinja ta' Copernicus.

Anki s-settur privat, inkluż b'mod partikolari l-SMEs, jeħtieġ infrastrutturi u servizzi tad-*data* u tal-cloud li jipprovdu l-karatteristiċi essenzjali tas-sigurtà, is-sostenibbiltà, l-interoperabbiltà u l-iskalabbiltà. Dan hu essenzjali biex in-negozji Ewropej jibbenefikaw minn katina tal-valur shiħa tal-iġġenerar, tal-ipproċessar, tal-aċċess u tal-użu mill-ġdid tad-*data*⁴⁹. L-investment ilaqqa' flimkien lill-atturi privati bl-appoġġ pubbliku biex jiżviluppaw pjattaformi komuni li jagħtu aċċess għal diversità kbira ta' servizzi tal-cloud għal hżin u kondivizzjoni siguri tad-*data* kif ukoll applikazzjonijiet li jvarjaw mill-intelliġenza artifiċjali, is-simulazzjoni, l-immudellar, sat-tewmin digitali u r-rizorsi tal-Computing ta' Prestazzjoni Għolja (HPC). Il-pjattaforma se tkopri s-saffi kollha tal-infrastruttura u s-servizzi tad-*data* u tal-computing, u se taħtaf l-opportunitajiet tal-aħħar żviluppi fosthom tal-edge computing, il-varar tal-5G u l-użu tal-Internet tal-Ogġetti fost is-setturi industrijali. Din tgħin ukoll biex fl-Ewropa tinholq ekosistema dinamika għal industrija tal-provvista bbażata fuq id-*data* u fuq il-cloud tul il-katina tal-valur.

Il-komponent tal-federazzjoni tal-cloud tal-Proġett ta' Impatt Kbir se jrawwem l-ibbilanċjar mill-ġdid gradwali bejn infrastruttura ċentralizzata tad-*data* fil-cloud u ipproċessar distribwit u intelligenti hafna tad-*data* fit-tarf. Għalhekk proġett bħal dan jenħtieġ li sa mill-bidu nett ikun jgħaqqad il-kapaċitajiet emergenti fl-edge computing. Minbarra dan, tul iż-żmien, il-proġett jenħtieġ jippermetti aċċess għall-aqwa kompjuters ta' prestazzjoni għolja u l-integrazzjoni tiegħu ma' servizzi ewlenin tal-ipproċessar tad-*data*. Dan se jipprovdi kontinwità bla xkiel tal-computing biex jinkiseb l-akbar tkabbir u sfruttament tal-ispazji komuni Ewropej tad-*data* għall-applikazzjonijiet pubbliċi, industrijali u xjentifiċi.

F'dan il-kuntest, il-Kummissjoni se trawwem sinerġiji bejn il-hidma fuq il-federazzjoni Ewropea tal-cloud u l-inizjattivi tal-Istati Membri bħal Gaia-X⁵⁰. Dan hu meħtieġ biex tkun evitata multiplikazzjoni ta' inizjattivi frammentati tal-federazzjoni tal-cloud u tal-kondivizzjoni tad-*data*, għax is-suċċess ta' inizjattiva bħal din jiddependi fuq parteċipazzjoni pan-Ewropea u l-kapaċità ta' skalar. Għaldaqstant, il-Kummissjoni se tiffaċilita **Memoranda ta' Ftehim mal-Istati Membri sal-Q3 2020** u tibda minn dawk li diġà għandhom inizjattivi tal-federazzjoni tal-cloud u tal-kondivizzjoni tad-*data*.

Nippermettu l-aċċess għal servizzi kompetittivi, siguri u ġusti tal-cloud Ewropej

Biex jitharsu d-drittijiet u l-interessi tal-kumpaniji u taċ-ċittadini tal-UE, il-Kummissjoni bl-appoġġ tal-awtoritajiet rilevanti tal-Istati Membri se tagħti attenzjoni partikolari għall-aderenza tal-fornituri tas-servizzi tal-cloud li joperaw fis-suq tal-UE mar-regoli tal-UE (eż. ir-Regolament Ġenerali dwar il-Protezzjoni tad-*Data*, ir-Regolament dwar il-Fluss Liberu tad-*Data* mhux personali, u l-Att dwar iċ-Ċibersigurtà) u, meta rilevanti, l-implimentazzjoni prevista tagħhom b'mekkaniżmi awtoregulatorji u koregulatorji u b'mezzi teknoloġiċi biex tiżdied il-fiduċja, fosthom is-sigurtà sa mit-tfassil u l-konformità awtomatizzata. Sal-lum il-fornituri u l-utenti tal-cloud ma għandhomx tagħrif komprensiv dwar dawn ir-regoli tal-UE u l-iskemi awtoregulatorji u koregulatorji. F'dan il-kuntest, **sal-Q2 2022**,

⁴⁹ Pereżempju kif intwera bl-appoġġ tal-industrija għall-proġett Ġermaniż Gaia-X.

⁵⁰ Inizjattiva li tistimula l-federazzjoni tal-cloud mill-perspettiva Ġermaniża, ipprezentata mill-gvern Ġermaniż fid-29 ta' Ottubru 2019. Il-proġett għandu l-għan li jipprovdi standards Ewropej u strutturi ta' referenza biex jinholqu "fornituri tal-iperskala virtwali" ibbażati fl-UE.

il-Kummissjoni se tistabilixxi qafas koerenti madwar ir-regoli applikabbli differenti (inkluż l-awtoregolamentazzjoni) għas-servizzi tal-cloud, fil-forma ta' "gabra ta' regoli għall-cloud". Qabelxejn, il-gabra ta' regoli għall-cloud tkun **kompensju ta' kodiċijiet tal-kondotta eżistenti għall-cloud u ċertifikazzjoni** dwar is-sigurtà, l-effiċjenza enerġetika, il-kwalità tas-servizz, il-protezzjoni tad-*data* u l-portabbiltà tad-*data*. Se jiġi kkunsidrat li fil-qasam tal-effiċjenza fl-enerġija tittiehed azzjoni aktar bikrija.

B'koerenza mal-gabra tar-regoli għall-cloud, il-Kummissjoni se tiffaċilita l-iżvilupp ta' **standards u rekwiżiti Ewropej komuni għall-akkwist pubbliku ta' servizzi tal-ipproċessar tad-*data***. B'hekk, is-settur pubbliku tal-UE fil-livell Ewropew, nazzjonali, reġjonali u lokali jkun jista' jsir ukoll mutur għal kapaċitajiet godda tal-UE fl-ipproċessar tad-*data*, minflok sempliciment benefiċjarju ta' dawn l-infrastrutturi Ewropej⁵¹.

Jenhtieg li biex dan il-potenzjal jiġi sfruttat għalkollox, issir hidma addizzjonali biex jiġu konnessi organizzazzjonijiet min-naħa tad-domanda fis-settur privat u pubbliku għal offerti godda u innovattivi ta' servizzi mfassla apposta tal-ipproċessar tad-*data*, speċifikament fil-livell tal-Pjattaforma bhala Servizz u fil-livell tas-Software bhala Servizz. Il-Kummissjoni se tiffaċilita t-twaqqif ta' **suq tas-servizzi tal-cloud** għall-utenti tal-UE mis-settur privat u pubbliku **sal-Q4 2022**. Is-suq iqiegħed lill-utenti potenzjali (b'mod partikolari lis-settur pubbliku u lill-SMEs) f'pożizzjoni li jagħzlu offerti ta' servizzi tal-ipproċessar tal-cloud, tas-software u tal-pjattaforma li jkunu jaqblu ma' bosta rekwiżiti f'oqsma bhall-protezzjoni tad-*data*, is-sigurtà, il-portabbiltà tad-*data*, l-effiċjenza enerġetika u l-prassi tas-suq. Il-fornituri tas-servizzi jithallew jipparteċipaw fis-suq diment li jkollhom kundizzjonijiet kuntrattwali trasparenti u ġusti, għax is-suq attwali mhux dejjem jipprovdni dan, speċjalment lill-utenti tal-mikrointrapriżi u tal-SMEs⁵². Is-suq jista' jiffaċilita l-akkwist mis-settur pubbliku ta' soluzzjonijiet alternattivi, filwaqt li l-użu min-naħa tas-settur pubbliku jista' jappoġġa s-suq minhabba d-domanda aggregata ġmielha tiegħu.

Filwaqt li għadd ta' Stati Membri diġà qed jizviluppaw inizjattivi ta' suq bhal dawn fil-livell nazzjonali, il-vantaġġ ta' suq tas-servizzi tal-cloud fil-livell tal-UE hu doppju: l-ewwel nett dan jista' jsołvi l-problema attwali ta' asimetrija tas-suq bejn l-atturi dinjin tal-iperskala li hafna drabi joffru soluzzjonijiet integrati li jkun fihom applikazzjonijiet provduti wkoll minn atturi iżgħar (tal-UE). It-tieni, dan jista' johloq ċerta ċarezza fejn tidhol il-konformità tas-servizzi tal-cloud mar-regoli rilevanti. Dan jiżgura tqabbil aħjar bejn l-offerti u d-domanda tal-UE li ssir b'mod partikolari min-naħa tal-amministrazzjonijiet pubbliċi, is-servizzi ta' interess pubbliku ġenerali u l-SMEs.

*Nappoġġaw il-progress fit-teknoloġiji tad-*data**

Il-programm Orizzont Ewropa se jibqa' jappoġġa lil teknoloġiji kruċjali għall-istadji li jmiss tal-ekonomija tad-*data*, fosthom it-teknoloġiji li jibzghu għall-privatezza u t-teknoloġiji li jirfdu l-ispazji

⁵¹ Eżempji ta' programmi simili tal-akkwist pubbliku f'dan il-qasam jistgħu jittiehdu mill-pajjiżi terzi, bhall-programm tal-akkwist pubbliku Amerikan imsejjaħ "FedRAMP". Dan jipprovdni approċċ standardizzat għall-valutazzjoni, l-awtorizzazzjoni, u l-monitoraġġ kontinwu tas-sigurtà għall-prodotti u s-servizzi tal-cloud fl-aġenziji federali.

⁵² Ara dan l-istudju: "Study on the economic detriment to SMEs arising from unfair and unbalanced cloud computing contracts", (Studju dwar id-detriment ekonomiku għall-SMEs minhabba termini kuntrattwali inġusti u zbilanċjati tal-cloud computing) https://ec.europa.eu/info/sites/info/files/dg_just_cloud_computing_final_report_web_final.pdf.

tad-*data* industrijali u personali. Diversi sħubiji kandidati ta' Orizzont Ewropa li qed jithejjew, bħas-sħubija għall-Intelligenza Artificjali, id-*data* u r-robotika, u s-sħubija tal-Cloud Ewropea tax-Xjenza Miftuħa, jistgħu jgħinu biex jidderieġu l-investimenti f'dan il-qasam.

L-azzjonijiet ewlenin

- Ninvestu fi **Proġett ta' Impatt Kbir dwar l-isparzi Ewropej tad-*data***, li jinkludi strutturi għall-kondiviżjoni tad-*data* (inkluż standards għall-kondiviżjoni tad-*data*, l-aqwa prattiki, għodod) u mekkanizmi tal-governanza, kif ukoll il-federazzjoni Ewropea ta' infrastrutturi effiċjenti fl-enerġija u affidabbli tal-cloud, u s-servizzi relatati, halli jiġu ffaċilitati investimenti kombinati ta' EUR 4-6 biljun, li minnhom il-Kummissjoni tista' timmira li tinvesti EUR 2 biljun. L-ewwel fażi tal-implimentazzjoni hi prevista għall-2022;
- Niffirmaw Memoranda ta' Ftehim mal-Istati Membri dwar il-federazzjoni tal-cloud, Q3 2020;
- Inniedu suq Ewropew tas-servizzi tal-cloud li jintegra għabra sħiħa ta' offerti ta' servizzi tal-cloud, Q4 2022;
- Noħolqu għabra (awto)regolatorja ta' regoli għall-cloud tal-UE, Q2 2022.

C. Il-kompetenzi: Nagħtu s-setgħa lill-individwi, ninvestu fil-ħiliet u fil-SMEs

*Nagħtu s-setgħa lill-individwi fir-rigward tad-*data* tagħhom*

L-individwi jenħtieġ jingħataw aktar appoġġ fl-infurzar tad-drittijiet tagħhom fir-rigward tal-użu tad-*data* li dawn jiġġeneraw. Dawn jista' jkollhom is-setgħa li jikkontrollaw id-*data* tagħhom b'għodod u mezzi biex jiddeċiedu f'livell granulari dwar xi jsir bid-*data* tagħhom ("sparzi tad-*data* personali"). Dan jista' jiġi appoġġat jekk jissahħaħ id-dritt tal-portabbiltà għall-individwi skont l-Artikolu 20 tal-GDPR, jekk jingħataw aktar kontroll fuq min jista' jaċċessa u juża d-*data* gġenerata mill-magni, pereżempju b'rekwiziti aktar stretti dwar l-interfaċċi tal-aċċess għad-*data* f'ħin reali, u jekk il-formati li jinqraw mill-magni jsiru obbligatori għad-*data* minn ċerti prodotti u servizzi, bħad-*data* gġenerata minn apparati intelligenti tad-dar jew minn oġġetti elettronici li jintlibsu. Minbarra dan, jistgħu jiġu kkunsidrati regoli għal fornituri tal-apps tad-*data* personali jew għal intermedjarji għodda tad-*data* bħall-fornituri tal-isparzi tad-*data* personali, li jiżguraw ir-rwol tagħhom bħala sensar newtrali⁵³. Dawn il-kwistjonijiet jistgħu jiġu esplorati aktar fil-kuntest tal-Att dwar id-*Data* msemmi hawn fuq. Il-programm Ewropa Digitali se jappoġġa wkoll l-iżvilupp u l-introduzzjoni ta' "sparzi tad-*data* personali".

*Investimenti fil-ħiliet u fil-litterizmu ġenerali fid-*data**

Il-finanzjament maħsub għall-ħiliet mill-programm Ewropa Digitali se jikkontribwixxi biex jonqos id-distakk mil-lat ta' Big Data u kapaċitajiet analitici. Il-programm se jalloka fondi biex tikber il-massa tat-talent digitali b'madwar 250 000 persuna li se jkun jistgħu jużaw l-aktar teknoloġiji riċenti fin-negozji tal-UE kollha. Minhabba l-importanza tad-*data* fl-ekonomija digitali, hafna minnhom aktarx ikunu relatati mad-*data*.

⁵³ Anki identitajiet digitali siguri u użabbli universalment huma kruċjali biex l-individwi jkun jista' jkollhom aċċess u kontroll fuq id-*data* tagħhom.

B’mod ġenerali, sal-2025, l-UE u l-Istati Membri jenħtieġ ikunu naqqsu d-distakk attwali ta’ miljun speċjalist diġitali bin-nofs, fost l-oħrajn billi jiffokaw fuq iż-żieda fil-partecipazzjoni tan-nisa.

Se tibqa’ tiġi mistharrġa l-idea ta’ netwerk ta’ amministraturi tad-*data* minn fost organizzazzjonijiet intensivi fid-*data* (kemm negozji kif ukoll is-settur pubbliku) li pprezenta grupp ta’ esperti dwar il-kondiviżjoni tad-*data* min-negozji għall-gvern (B2G).

B’rabta mal-litteriżmu ġenerali fid-*data*, l-aġenda tal-Ħiliet Imsaħħa se tistabbilixxi perkors li juri kif l-azzjoni tal-UE u tal-Istati Membri tista’ żżid il-proporzjon tal-popolazzjoni tal-UE bil-ħiliet diġitali bażiċi minn 57 % kif inhuma bhalissa għal 65 % sal-2025.

Il-Big Data u l-analitika tal-apprendiment jifhem opportunitajiet godda għal ġbir, analiżi u użu tad-*data* biex jitjiebu l-edukazzjoni u t-taħriġ. Wahda mill-prijoritajiet ewlenin tal-**Pjan ta’ Azzjoni aġġornat għall-Edukazzjoni Diġitali** hi li jissahħaħ l-aċċess għad-*data* u l-użu tagħha, ħalli l-istituzzjonijiet tal-edukazzjoni u t-taħriġ ikunu lesti għall-era diġitali u mghammra bil-kapaċitajiet meħtieġa għal deċiżjonijiet aħjar u biex jitjiebu l-ħiliet u l-kompetenzi.

Insawru l-kapaċitajiet li jeħtieġu l-SMEs

L-istrateġija Ewropea tal-SMEs li jmiss se tfassal miżuri li jsawru l-kapaċità tal-SMEs u tan-negozji godda. Id-*data* hi assi importanti f’dan il-kuntest għax il-bidu jew l-iskalar ta’ kumpanija bbażata fuq id-*data* mhumiex intensivi hafna fil-kapital. Hafna drabi, l-SMEs u n-negozji godda ikunu jeħtieġu pariri legali u regulatorji biex jaħtfu bis-sħiħ id-diversi opportunitajiet li joffru l-mudelli tan-negozju bbażati fuq id-*data*.

Il-programmi Orizzont Ewropa u Ewropa Diġitali kif ukoll il-fondi strutturali u ta’ investiment se jgħolqu opportunitajiet għall-SMEs fl-ekonomija tad-*data*, biex ikollhom aċċess aħjar għad-*data* u biex jizviluppaw servizzi u applikazzjonijiet godda bbażati fuq id-*data*, bħal pereżempju bi skemi ta’ inkubazzjoni.

L-azzjoni ewlenija

- Nesploraw it-tisħiħ tad-dritt tal-portabbiltà għall-individwi skont l-Artikolu 20 tal-GDPR li jagħtihom aktar kontroll fuq min jista’ jaċċessa u juża d-*data* ġġenerata mill-magni (possibbilment bħala parti mill-Att dwar id-*Data* tal-2021).

D. Spazji komuni Ewropej tad-*data* f’setturi strateġiċi u dominji ta’ interess pubbliku

Bi qbil mal-qafas orizzontali, u mal-finanzjament u l-azzjonijiet dwar il-ħiliet u l-ġhoti tas-setgħat lill-individwi skont A, B u C⁵⁴, il-Kummissjoni se tippromwovi l-iżvilupp ta’ spazji komuni Ewropej tad-*data* f’setturi ekonomiċi strateġiċi u dominji ta’ interess pubbliku. Dawn is-setturi jew id-dominji huma daww fejn l-użu tad-*data* jhalli impatt sistemiku fuq l-ekosistema kollha, iżda anki fuq iċ-ċittadini.

Dan jenħtieġ iwassal għad-disponibbiltà ta’ ġabriet kbar tad-*data* f’dawn is-setturi u d-dominji, flimkien mal-ghodod u l-infrastrutturi tekniċi meħtieġa għall-użu u l-iskambjar tad-*data*, kif ukoll

⁵⁴ Il-lista tal-ispażji tad-*data* settorjali mhix eżawrjenti u tista’ tiġi estiża.

mekkanizmi xierqa tal-governanza. Filwaqt li ma jhaddmux approçè ta' universalità, il-kunçetti u l-mudelli komuni tal-governanza jistgħu jiġu replikati fis-setturi differenti.

Il-qafas orizzontali għandu, meta xieraq, jiġi kumplimentat b'leġislazzjoni settorjali għall-aççess u l-użu tad-*data*, u b'mekkanizmi li jiżguraw l-interoperabbiltà. Id-differenzi bejn is-setturi jiddependu fuq il-maturità tad-diskussjonijiet dwar id-disponibbiltà tad-*data* fis-settur u l-problemi identifikati f'dan ir-rigward. Fattur rilevanti ieħor hu l-livell ta' interess pubbliku u l-involvement f'settur partikolari, li jaf ikun iżjed f'çerti oqsma bhas-saħħa u inqas f'oqsma bhall-manifattura. Anki l-użu transsettorjali potenzjali tad-*data* bejn is-setturi jeħtieġ jiġi kkunsidrat. L-ispazji tad-*data* se jiġu żviluppjati bi qbil shiħ mar-regoli dwar il-protezzjoni tad-*data* u skont l-aqwa standards ta' çibersigurtà disponibbli.

L-ispazji tad-*data* jeħtieġ jiġu kumplimentati b'politiki li jstimulaw l-użu tad-*data* u d-domanda għal servizzi arrikkiti bid-*data*. Il-ħidma fuq l-ispazji tad-*data* settorjali se tiġi kumplimentata b'miżuri settorjali tul il-katina tal-valur tad-*data*.

Wara l-esperjenza kontinwa tal-komunità tar-riçerka mal-Cloud Ewropew tax-Xjenza Miftuħa, il-Kummissjoni se tappoġġa wkoll il-holqien tad-disa' spazji komuni Ewropej tad-*data* li ġejjin:

- **Spazju komuni Ewropew tad-*data* dwar l-industrija (il-manifattura)** li jappoġġa l-kompetittività u l-prestazzjoni tal-industrija tal-UE, u li bih jista' jinkiseb il-valur potenzjali tal-użu tad-*data* mhux personali fil-manifattura (stmata għal EUR 1,5 triljun sal-2027).
- **Spazju komuni Ewropew tad-*data* dwar il-Patt Ekoloġiku** li jaħtaf il-potenzjal kbir tad-*data* b'appoġġ għall-azzjonijiet ta' prijorità tal-Patt Ekoloġiku b'rabta mat-tibdil fil-klima, l-ekonomija çirkolari, l-ambizzjoni ta' tniġġis żero, il-bijodiversità, id-deforestazzjoni u l-assigurazzjoni tal-konformità. L-inizjattivi "GreenData4All" u "Destinazzjoni d-Dinja" (tewmi diġitali tad-Dinja) se jkopru azzjonijiet konkreti.
- **Spazju komuni Ewropew tad-*data* dwar il-mobbiltà** biex l-Ewropa tkun fuq quddiem fl-iżvilupp ta' sistema tat-trasport intelligenti li tinkludi karozzi konnessi u mezzi oħra tat-trasport. Dan l-ispazju tad-*data* jiffaçilita l-aççess, l-akkomunament u l-kondiviżjoni tad-*data* minn bażijiet tad-*data* eżistenti u futuri dwar it-trasport u l-mobbiltà.
- **Spazju komuni Ewropew tad-*data* dwar is-saħħa** li hu essenzjali għal avvanzi fil-prevenzjoni, fl-iskoperta u fil-kura tal-mard kif ukoll għal deçiżjonijiet infurmati u bbażati fuq l-evidenza li jtejbju l-aççessibbiltà, l-effettività u s-sostenibbiltà tas-sistemi tal-kura tas-saħħa.
- **Spazju komuni Ewropew tad-*data* finanzjarja** li b'kondiviżjoni aħjar tad-*data* jistimula l-innovazzjoni, it-trasparenza tas-suq, il-finanzi sostenibbli, kif ukoll l-aççess għal fondi għan-negożji Ewropej u suq aktar integrat.
- **Spazju komuni Ewropew tad-*data* dwar l-enerġija** li jippromwovi disponibbiltà u kondiviżjoni transsettorjali tad-*data* aktar b'saħħithom, b'mod iççentrat fuq il-konsumaturi, sigur u affidabbli, għax b'hekk jiġu ffaçilitati soluzzjonijiet innovattivi u jingħata appoġġ lid-dekarbonizzazzjoni tas-sistema tal-enerġija.
- **Spazju komuni Ewropew tad-*data* dwar l-agrikoltura** li jtejjeb il-prestazzjoni mil-lat ta' sostenibbiltà u kompetittività tas-settur agrikolu bl-iproçessar u bl-analiżi tad-*data* tal-produzzjoni u ta' *data* oħra ħalli tkun tista' ssir applikazzjoni preçiza u mfassla apposta tal-approççi tal-produzzjoni fil-livell tal-azjendi agrikoli.

- **Spazji komuni Ewropej tad-*data* għall-amministrazzjoni pubblika** biex jitjiebu t-trasparenza u l-kontabbiltà tal-infiq pubbliku u l-kwalità tal-infiq, tiġi miġġielda l-korruzzjoni, fil-livell tal-UE u fil-livell nazzjonali, u biex jiġu indirizzati l-htigijiet tal-infurzar tal-liġi u tiġi appoġġata l-applikazzjoni effettiva tal-liġi tal-UE u jinfethu l-bibien għal applikazzjonijiet innovattivi tat-teknoloġija governattiva, tat-teknoloġija regolatorja u tat-teknoloġija legali li jappoġġaw lill-prattikanti kif ukoll għal servizzi oħra ta' interess pubbliku.
- **Spazju komuni Ewropew tad-*data* dwar il-hiliet** biex jonqsu l-ispariġġi fil-hiliet bejn is-sistema tal-edukazzjoni u t-taħriġ fuq naħa u l-htigijiet tas-suq tax-xogħol fuq in-naħa l-oħra.

L-Anness jagħti aktar dettalji fuq kull wieħed mill-ispażji komuni Ewropej tad-*data* speċifiċi għas-setturi u speċifiċi għad-dominji, b'kuntest dwar il-politiki u l-legiżlazzjoni speċifiċi għas-setturi li jirfdu l-holqien ta' dawn l-ispażji fis-setturi u fid-dominji differenti, u jipproponi azzjonijiet speċifiċi għas-setturi li huma tangibbli, imdaqqa, iffukati fuq id-*data*, u akkumpanjati bi skeda taż-żmien ċara u realistika.

Il-Kummissjoni tista' tqis li b'mod sekwenzjali tnedi spazji komuni Ewropej tad-*data* addizzjonali f'setturi oħra.

6. Approċċ internazzjonali miftuħ, iżda proattiv

Il-viżjoni ta' spazju komuni Ewropew tad-*data* timplika approċċ miftuħ, iżda assertiv, għall-flussi tad-*data* internazzjonali, imsejjes fuq il-valuri Ewropej. Fi żmienna, il-kumpaniji Ewropej joperaw f'ambjent konness u mifrux lil hinn mill-fruntieri tal-UE, u għaldaqstant il-flussi internazzjonali tad-*data* jiswew mitqle deheb għall-kompetittività tagħhom. Filwaqt li tibni fuq is-saħħa tal-ambjent regolatorju tas-Suq Uniku, l-UE għandha interess kbir li tmexxi u tappoġġa l-kooperazzjoni internazzjonali fir-rigward tad-*data*, it-tfassil ta' standards dinjin u l-holqien ta' ambjent ta' suċċess għall-iżvilupp ekonomiku u teknoloġiku, bi qbil shiħ mal-liġi tal-UE.

Fl-istess waqt, il-kumpaniji Ewropej li joperaw f'xi pajjiżi terzi qed kulma jmur isibu aktar ostakli u restrizzjonijiet diġitali mhux ġustifikati. L-UE se tibqa' tindirizza dawn l-ostakli mhux ġustifikati għall-flussi tad-*data* waqt id-diskussjonijiet bilaterali u fil-fora internazzjonali – inkluż mal-Organizzazzjoni Dinjija tal-Kummerċ – filwaqt li se tippromwovi u ttiproteġi r-regoli u l-istandards Ewropej tal-ipproċessar tad-*data*, bi qbil shiħ mal-legiżlazzjoni tal-UE. Il-Kummissjoni se tkun viġilanti b'mod partikolari biex tħares u tasserixxi d-drittijiet, l-obbligi u l-interessi taċ-ċittadini Ewropej u tal-kumpaniji, b'mod partikolari fir-rigward tal-protezzjoni tad-*data*, is-sigurtà, u Prattiki tas-suq ġusti u affidabbli. Il-Kummissjoni hi konvinta li l-kooperazzjoni internazzjonali trid tkun ibbażata fuq approċċ li jippromwovi l-valuri fundamentali tal-UE, fosthom il-protezzjoni tal-privatezza. Għaldaqstant, l-UE trid tiżgura li kull aċċess għad-*data* personali taċ-ċittadini tal-UE u għal *data* Ewropea sensittiva kummerċjalment ikun bi qbil mal-valuri u l-qafas legiżlattiv tagħha. F'dak il-kuntest, jenhtieg li bejn il-pajjiżi fdati jiġu promossi trasferimenti u kondivizjoni tad-*data*. Fir-rigward tad-*data* personali, it-trasferimenti internazzjonali jsiru b'deċizzjonijiet ta' adegwatezza u b'għodod eżistenti oħra tat-trasferiment li jiżguraw li l-protezzjoni timxi mad-*data*, tkun fejn tkun. Barra minn hekk, u mingħajr preġudizzju għall-qafas tal-UE għall-protezzjoni tad-*data* personali, jenhtieg ikun żgurat il-fluss liberu u sikur tad-*data* mal-pajjiżi terzi, soġġett għal eċċezzjonijiet u restrizzjonijiet għas-sigurtà pubblika, l-ordni pubbliku u objettivi legittimi oħra tal-politika pubblika tal-Unjoni Ewropea, bi qbil mal-obbligi internazzjonali. B'hekk, l-UE tkun tista' thaddem approċċ

internazzjonali għad-*data* li jkun miftuh iżda assertiv, u msejjes fuq il-valuri u l-interessi strateġiċi tagħha.

Il-Kummissjoni se tibqa' ttejjeb il-kapaċità tagħha li tanalizza l-interess strateġiku tal-UE fir-rigward tal-faċilitazzjoni ulterjuri tal-flussi internazzjonali tad-*data*. Għal dan il-ghan, il-Kummissjoni se **toħloq qafas analitiku Ewropew għall-kejl tal-flussi tad-*data*** (Q4 2021). Dan jenhtieg ikun qafas dejjiemi li jipprovdi l-ghodod biex issir analiżi kontinwa tal-flussi tad-*data* u l-iżvilupp ekonomiku tas-settur tal-ipproċessar tad-*data* tal-UE, li jkollu metodoloġija robusta, valwazzjoni ekonomika u mekkaniżmi tal-ġbir tal-flussi tad-*data*. Dan iservi biex jinftiehem aħjar ix-xejriet tal-flussi tad-*data* u ċ-ċentri tal-gravità, kemm fl-UE kif ukoll bejn l-UE u l-bqija tad-dinja, u jista' jkun il-bażi għal risponsi politiċi xierqa min-naha tal-Kummissjoni, jekk ikun mehtieg. Jenhtieg jghin ukoll biex jiġu xprunati investimenti adegwati li jxejnu l-lakuni possibbli fl-infrastruttura li jxekklu l-flussi tad-*data*. Għalhekk fiż-żmien li ġej, il-Kummissjoni se ttiprova tibni kooperazzjoni ma' organizzazzjonijiet finanzjarji u internazzjonali rilevanti dwar il-qafas tal-kejl tal-fluss tad-*data* (eż. il-BEI, il-BERŻ, l-OECD, l-FMI).

L-UE jenhtieg tiehu vantaġġ mill-qafas effettiv tagħha tal-politika u regolatorju tad-*data* biex tattira l-hżin u l-ipproċessar tad-*data* minn pajjiżi u reġjuni oħra, u biex iżżid l-innovazzjoni ta' valur miżjud għoli li jgħolqu dawn l-ispazji tad-*data*. Il-kumpaniji minn madwar id-dinja jkunu mhegga jużaw l-ispazju Ewropew tad-*data*, diment li jkunu konformi mal-istandards applikabbli, fosthom dawk żviluppati b'mod relattiv għall-kondiviżjoni tad-*data*. Il-programm Faċilità Nikkollegaw l-Ewropa (is-CEF 2) u l-istrumenti esterni l-ġodda, l-Istrument tal-Vicinat, tal-Kooperazzjoni għall-Iżvilupp u tal-Kooperazzjoni Internazzjonali, u l-Istrument għall-Assistenza ta' Qabel l-Adeżjoni, se jappoġġaw il-konnettività ta' pajjiżi terzi mal-Ewropa, li min-naha tagħhom iżidu l-attrattività tal-interskambju tad-*data* bejn l-UE u l-pajjiżi shab rilevanti.

B'mod parallel, l-UE se tippromwovi wkoll b'mod attiv l-istandards u l-valuri tagħha ma' shabha madwar id-dinja⁵⁵. Se taħdem fil-fora multilaterali biex tiġġieled abbużi bħall-aċċess sproporzjonat tal-gvernijiet għad-*data*, ngħidu ahna l-aċċess għal *data* personali li mhux konformi mar-regoli tal-UE dwar il-protezzjoni tad-*data*. Biex tippromwovi l-mudell Ewropew madwar id-dinja, l-UE se taħdem ma' shab fdati li għandhom l-istess standards u valuri, biex tappoġġa lil oħrajn li jixtiequ jagħtu aktar kontroll liċ-ċittadini tagħhom fuq id-*data* tagħhom, bi qbil mal-valuri Ewropej li dawn iħaddnu. Perezempju, l-UE se tappoġġa lill-Afrika biex toħloq ekonomija tad-*data* Afrikana għall-benefiċċju taċ-ċittadini u tan-negożji tagħha.

L-azzjoni ewlenija

Noħolqu qafas biex jitkejlu l-flussi tad-*data* u jiġi stmat il-valur ekonomiku tagħhom fl-Ewropa, kif ukoll bejn l-Ewropa u l-bqija tad-dinja, Q4 2021.

⁵⁵ Bħal meta perezempju, il-Brazil u l-Kenja adottaw regoli mmudellati fuq il-GDPR.

7. Konkluzjoni

Din il-Komunikazzjoni tippreżenta Strategija Ewropea għad-*Data* bl-ambizzjoni li l-UE ssir l-aktar ekonomija aġli mil-lat ta' *data* li tkun attraenti, sikura u dinamika fid-dinja – li bid-*data* tagħti s-setgħa lill-Ewropa biex jittiehdu deċiżjonijiet aħjar u titjieb il-hajja taċ-ċittadini kollha tagħha. Din issemmi għadd ta' miżuri ta' politika u investimenti li huma meħtieġa biex jintlaħaq dan l-għan.

L-isfida hi kbira għax il-futur teknoloġiku tal-UE jiddependi minn jekk din jirnexxilhiex tisfrutta l-vantaġġi tagħha u tahtaf l-opportunitajiet li joffru l-produzzjoni u l-użu dejjem akbar tad-*data*. Li nistabbilixxu mod Ewropew kif tiġi trattata d-*data*, jiżgura aktar disponibbiltà tad-*data* biex jiġu indirizzati l-isfidi tas-soċjetà u biex tintuża fl-ekonomija, u dan b'mod li jirrispetta u jippromwovi l-valuri Ewropej komuni tagħna.

Biex tiżgura l-futur diġitali tagħna, l-UE trid tahtaf l-opportunità tagħha fl-ekonomija tad-*data*.

APPENDIĊI għall-Komunikazzjoni “Strategġja Ewropea għad-Data”

Spazji komuni Ewropej tad-data f’setturi strateġiċi u dominji ta’ interess pubbliku

Il-Komunikazzjoni “Strategġja Ewropea għad-Data” thabbar il-holqien ta’ spazji tad-data speċifiċi għas-setturi u speċifiċi għad-dominji.

Dan id-dokument jagħti sfond addizzjonali dwar il-politiki u l-legiżlazzjoni speċifiċi għas-setturi li jirfdu l-holqien ta’ dawn l-ispezzji fis-setturi u d-dominji differenti.

1. Spazju komuni Ewropew tad-data dwar l-industrija (il-manifattura)

L-Ewropa għandha bażi industrijali soda, u l-iġġenerar u l-użu tad-data, b’mod partikolari fil-qasam tal-manifattura, jistgħu jagħmlu differenza sinifikanti fil-prestazzjoni u fil-kompetittività tal-industrija Ewropea. Studju tal-2018 jistma li l-valur potenzjali tal-użu tad-data mhux personali fil-manifattura se jkun EUR 1,5 triljun sal-2027⁵⁶.

Biex tisfrutta dan il-potenzjal, il-Kummissjoni se:

- Tindirizza kwistjonijiet relatati mad-drittijiet tal-użu tad-data industrijali koġenerata (*data* tal-Internet tal-Ogġetti mahluqa f’kuntesti industrijali), bħala parti minn Att usa’ dwar id-Data (Q4 2021).
- Tiġbor atturi ewlenin mis-settur tal-manifattura biex – bi qbil mar-regoli tal-kompetizzjoni u mal-prinċipji ta’ kuntratti ġusti – tiftiehem fuq il-kundizzjonijiet li skonthom ikunu lesti jaqsmu d-data tagħhom u kif tista’ jibqa’ jissahha l-iġġenerar tad-data, b’mod partikolari bi prodotti intelligenti konnessi (mill-Q2 2020 ’il quddiem). Fejn tidhol id-data ġġenerata minn individwi, jenhtieg li l-interessi tagħhom jitqiesu bis-sħiħ f’dan il-proċess u tkun żgurata l-konformità mar-regoli dwar il-protezzjoni tad-data.

2. Spazju komuni Ewropew tad-data dwar il-Patt Ekoloġiku

Il-Patt Ekoloġiku tal-Ewropa stabbilixxa l-mira ambizzjuża li l-Ewropa ssir l-ewwel kontinent newtrali għall-klima fid-dinja sal-2050. Il-Komunikazzjoni tal-Kummissjoni tenfasizza b’mod ċar l-importanza tad-data biex tintlahaq din il-mira. Spazju komuni Ewropew tad-data dwar il-Patt Ekoloġiku jista’ jahtaf il-potenzjal kbir tad-data b’appoġġ għall-azzjonijiet ta’ prijorità tal-Patt Ekoloġiku b’rabta mat-tibdil fil-klima, l-ekonomija ċirkolari, l-ambizzjoni ta’ tniġġis zero, il-bijodiversità, id-deforestazzjoni u l-assigurazzjoni tal-konformità.

F’dan il-kuntest, il-Kummissjoni se:

- Tniedi l-inizjattiva “GreenData4All”. Matulha jsiru evalwazzjoni u possibbilment rieżami tad-Direttiva li tistabbilixxi Infrastruttura għall-Infommazzjoni Ġeografika fl-UE (INSPIRE), flimkien mad-Direttiva dwar l-Aċċess għall-Infommazzjoni Ambjentali (Q4 2021 jew Q1 2022). Se timmodernizza r-regim skont l-opportunitajiet teknoloġiċi u tal-innovazzjoni, u b’hekk tagħmilha aktar faċli għall-awtoritajiet pubbliċi, in-negozji u ċ-ċittadini tal-UE li jagħmlu l-parti tagħhom fit-tranzizzjoni lejn ekonomija aktar ekoloġika u newtrali għall-karbonju, u fit-tnaqqis tal-piż amministrattiv.

⁵⁶ Deloitte 2018.

- Tintroduċi servizzi tad-*data* riużabbli fuq skala kbira biex tgħin fil-ġbir, fil-kondiviżjoni, fl-ipproċessar u fl-analizi ta' volumi kbar ta' *data* rilevanti biex tiżgura l-konformità mal-leġislazzjoni ambjentali u mar-regoli relatati mal-azzjonijiet ta' prijorità stabbiliti fil-Patt Ekoloġiku (Q4 2021).
- Tohloq spazju komuni Ewropew tad-*data* għall-applikazzjonijiet ċirkolari intelligenti li jagħmel l-aktar *data* rilevanti disponibbli biex ikun jista' jinholoq valur ċirkolari tul il-ktajjen tal-provvista. Sa mill-bidu se jkun hemm enfasi partikolari fuq is-setturi mmirati tal-Pjan ta' Azzjoni għal Ekonomija Ċirkolari, fosthom l-ambjent mibni, l-imballaġġ, it-tessuti, l-elettronika, l-ICT u l-plastik. Se jinholqu "passaporti tal-prodotti" digitali biex jagħtu informazzjoni dwar l-orijini, id-durabbiltà, il-kompożizzjoni, il-possibbiltajiet ta' użu mill-ġdid, tiswija u żarmar ta' prodott, u t-trattament ta' tmiem il-ħajja ta' prodott. L-iżvilupp ta' struttura u governanza (fl-2020), strategiji tad-*data* settorjali (fl-2021), l-adozzjoni ta' politika dwar il-prodotti sostenibbli b'passaport tal-prodott (fl-2021) u l-immappjar tar-rizorsi u t-traċċar tal-vjeġġi tal-iskart (fl-2021).
- Tibda proġett pilota għal implimentazzjoni bikrija tal-Istrateġija għad-*Data* fil-kuntest tal-ambizzjoni ta' tniġġis zero, ħalli jinħataf il-potenzjal ta' dominju ta' politika rikk bid-*data* dwar is-sustanzi kimiċi, l-arja, l-ilma u l-ħamrija, is-sustanzi perikolużi fil-prodotti għall-konsumaturi, u l-bqija, u fejn ir-rizultati bikrin ikunu ta' benefiċċju dirett għall-konsumaturi u għall-pjaneta (Q4 2021).
- Tniedi l-inizjattiva "Destinazzjoni d-Dinja"

L-inizjattiva "Destinazzjoni d-Dinja" tgħaqqad l-eċċellenza xjentifika u industrijali Ewropea biex tiżviluppa mudell digitali ta' preċiżjoni kbira ħafna tad-Dinja. Din l-inizjattiva rivoluzzjonarja toffri pjattaforma ta' mmudellar digitali biex tivviżwalizza, timmonitorja u tbassar l-attività naturali u umana fuq il-pjaneta b'appoġġ għall-iżvilupp sostenibbli; biex b'hekk twiežen l-isforzi tal-Ewropa għal ambjent aħjar kif stabbilit fil-Patt Ekoloġiku. It-tewmi digitali tad-Dinja se jibda jinbena bil-mod il-mod mill-2021.

3. Spazju komuni Ewropew tad-*data* dwar il-mobbiltà

It-trasport u l-mobbiltà jinsabu fuq quddiem nett tad-dibattitu dwar il-kondiviżjoni tad-*data*, qasam fejn l-UE għandha ħafna assi. Dan jikkonċerna s-settur awtomobilistiku, fejn il-karozzi konnessi u mezzi oħra tat-trasport jiddependu b'mod kritiku fuq id-*data*. Id-digitalizzazzjoni u d-*data* fil-modi kollha tat-trasport u fil-loġistika se jkunu komponent essenzjali ta' ħidma ulterjuri dwar is-"Sistema Ewropea tat-Trasport" u b'mod partikolari fl-**Istrateġija għal Trasport Intelligenti u Sostenibbli** li jmiss (Q4 2020). Din se tkun tinkludi azzjonijiet fis-setturi kollha tat-trasport kif ukoll għal-loġistika tal-kondiviżjoni tad-*data* transmodali u għall-ekosistemi tal-passiġġieri.

Is-settur awtomobilistiku

Illum, il-vetturi moderni jiġġeneraw madwar 25 gigabyte ta' *data* kull siegħa, u l-karozzi awtonomi se jiġġeneraw terabytes ta' *data* li jistgħu jintużaw għal servizzi innovattivi relatati mal-mobbiltà u għas-servizzi tat-tiswija u l-manutenzjoni. L-innovazzjoni f'dan il-qasam teħtieġ li l-kondiviżjoni tad-*data* awtomobilistika tkun sigura u mfassla tajjeb, bi qbil mar-regoli tal-kompetizzjoni fost ħafna atturi ekonomiċi differenti. Mill-2007 'l hawn, l-aċċess għad-*data* ta' ġol-vettura tirregolah il-leġislazzjoni

tal-UE dwar l-approvazzjoni tal-vetturi⁵⁷ biex ikun żgurat aċċess ġust għal ċerta *data* tal-karozzi minn sewwejja indipendenti. Din il-leġiżlazzjoni issa qed tiġi aġġornata biex titqies iż-żieda fl-użu tal-konnettività (it-3G-4G, l-hekk imsejha dijanjostika remota)⁵⁸, ikunu rispettati d-drittijiet u l-interessi tas-sidien tal-karozzi li jiġġeneraw id-*data*, u tkun żgurata l-konformità mar-regoli dwar il-protezzjoni tad-*data*.

Is-sistema sħiħa tat-trasport

Bejn l-2015 u l-2050, l-attività tat-trasport tal-passiġġieri mistennija tiżdied b'35 %. It-traffiku tal-merkanzija bil-modi interni mistenni jiżdied bi 53 % sal-2050⁵⁹, jiġifieri b'ritmu aktar mgħaġġel mit-trasport tal-passiġġieri. Id-digitalizzazzjoni u d-*data* jaqdu rwol dejjem akbar fl-appoġġ lis-sostenibbiltà tat-trasport. Hemm diversi oqfsa leġiżlattivi li diġà jinkludu obbligi tal-kondiviżjoni tad-*data*, li jistabbilixxu lista ta' settijiet tad-*data* (inkluż settijiet tad-*data* dwar it-trasport pubbliku). Minbarra dan, il-Forum dwar it-Trasport u l-Logistika Diġitali qed jaħdem fuq kuncett ta' "pjattaformi federati" biex jiddefinixxi x'jehtieġ isir fil-livell tal-UE biex jehfiefu l-kondiviżjoni u l-użu tal-ġdid tad-*data* billi jiġu konnessi pjattaformi pubbliċi u privati differenti. Barra minn hekk, l-Istati Membri li għandhom id-*data*, ihaddmu netwerks ta' punti tal-aċċess nazzjonali li jagħmlu din id-*data* disponibbli, biex is-servizzi tal-informazzjoni dwar is-sikurezza fit-toroq, it-traffiku u l-ivvjagġar multimodali jkollhom *data* ġġenerata mis-settur pubbliku u privat. Id-disponibbiltà u l-użu wiesgħa tad-*data* fis-sistemi tat-trasport pubbliku għandhom il-potenzjal li jagħmlu dawn is-sistemi aktar effiċjenti, ekoloġiċi u faċli biex jintużaw. L-użu tad-*data* biex jitjiebu s-sistemi tat-trasport hu karatteristika ewlenija wkoll tal-bliet intelligenti.

Il-Kummissjoni se:

- Tagħmel rieżami tal-leġiżlazzjoni attwali tal-UE dwar l-approvazzjoni tat-tip għall-vetturi bil-mutur (li bħalissa hi ffukata fuq il-kondiviżjoni tad-*data* mingħajr fili għat-tiswija u l-manutenzjoni), biex din tinfetħ għal aktar servizzi bbażati fuq id-*data* awtomobilistika (Q1 2021). Fost l-oħrajn, ir-rieżami jistharreġ kif id-*data* ssir aċċessibbli min-naħa tal-manifattur tal-karozza, liema proċeduri huma meħtieġa għal konformità sħiħa mar-regoli dwar il-protezzjoni tad-*data*, u r-rwol u d-drittijiet ta' sid il-karozza.
- Twettaq rieżami tad-Direttiva dwar is-servizzi armonizzati tal-informazzjoni tax-xmajjar⁶⁰ u tad-Direttiva dwar is-Sistemi tat-Trasport Intelligenti⁶¹, inkluż tar-Regolamenti Delegati tagħha biex tkompli tikkontribwixxi għad-disponibbiltà, l-użu mill-ġdid u l-interoperabbiltà tad-*data* (ilkoll fl-2021) u tistabbilixxi mekkaniżmu ta' koordinazzjoni aktar sod għal federazzjoni tal-Punti tal-Aċċess Nazzjonali stabbiliti skont id-Direttiva dwar is-Sistemi tat-Trasport Intelligenti (ITS) permezz ta' Azzjoni ta' Appoġġ ta' Programm CEF għall-UE kollha (fl-2020).
- Temenda l-proposta għal Regolament dwar l-Ajru Uniku Ewropew⁶² biex tinkludi dispożizzjonijiet godda dwar id-disponibbiltà tad-*data* u l-aċċess għas-suq tal-fornituri tas-

⁵⁷ Ir-Regolament (KE) 715/2007.

⁵⁸ Kif jeżiġi l-Artikolu 61 tar-Regolament (UE) 2018/858.

⁵⁹ Analizi fil-fond b'appoġġ għall-Komunikazzjoni tal-Kummissjoni COM(2018) 773 "Pjaneta Nadifa għal kulhadd: Viżjoni strateġika Ewropea fit-tul għal ekonomija għanja, moderna, kompetittiva u newtrali għall-klima".

⁶⁰ Id-Direttiva 2005/44/KE.

⁶¹ Id-Direttiva 2010/40/UE.

⁶² COM(2013) 410 final.

servizzi tad-*data* biex jiġu promossi d-digitalizzazzjoni u l-awtomatizzazzjoni tal-ġestjoni tat-traffiku tal-ajru (fl-2020). Dan itejjeb is-sikurezza, l-effiċjenza u l-kapaċità fit-traffiku tal-ajru.

- Tirrevedi l-qafas regolatorju għall-kondiviżjoni tad-*data* interoperabbli fit-trasport ferrovjarju fl-2022.
- Tistabilixxi settijiet tad-*data* komuni kif previst fir-Regolament dwar is-Single Window Marittima⁶³ u, abbażi tal-adozzjoni finali tiegħu, fir-Regolament dwar ir-regolamentazzjoni tal-informazzjoni elettronika dwar it-trasport tal-merkanzija⁶⁴ (l-ewwel att bħal dan irid jiġi adottat sal-Q3 2021 u sal-Q4 2022 rispettivament) biex tiffacilita l-iskambju digitali u l-użu mill-ġdid tad-*data* bejn in-negozji u l-amministrazzjoni.

4. Spazju komuni Ewropew tad-*data* dwar is-saħħa

Il-mudelli regolatorji u tar-riċerka attwali jiddependu fuq l-aċċess għal *data* dwar is-saħħa, inkluż fuq *data* individwali min-naħa tal-pazjenti. It-tiżi u l-estensjoni tal-użu u tal-użu mill-ġdid tad-*data* dwar is-saħħa huma kruċjali għall-innovazzjoni fis-settur tal-kura tas-saħħa. Tgħin ukoll lill-awtoritajiet tal-kura tas-saħħa biex jiehdu deċiżjonijiet ibbazati fuq l-evidenza halli jtejbju l-aċċessibilità, l-effettività u s-sostenibilità tas-sistemi tal-kura tas-saħħa. Tikkontribwixxi wkoll għall-kompetittività tal-industrija tal-UE. Aċċess aħjar għad-*data* dwar is-saħħa jista' jappoġġa ferm il-hidma tal-korpi regolatorji fis-sistema tal-kura tas-saħħa, il-valutazzjoni tal-prodotti medicinali u t-turija tas-sikurezza u l-effikaċja tagħhom.

Iċ-ċittadini għandhom id-dritt b'mod partikolari li jaċċessaw u jikkontrollaw id-*data* personali tagħhom dwar is-saħħa u jitolbu l-portabbiltà tagħha, iżda l-implimentazzjoni ta' dan id-dritt hi frammentata. Il-hidma biex ikun żgurat li kull ċittadin ikollu aċċess sigur għar-Rekord tas-Saħħa Elettronika (EHR) tiegħu u biex tkun żgurata l-portabbiltà tad-*data* tiegħu – fil-fruntieri u lil hinn minnhom – se ttejjeb l-aċċess u l-kwalità tal-kura, il-kosteffettività tal-provvista tal-kura u tgħin biex jiġu modernizzati s-sistemi tas-saħħa.

Anki ċ-ċittadini jehtieġ ikunu rassigurati li, ladarba jkunu taw il-kunsens biex id-*data* tagħhom tiġi kondiviża, is-sistemi tal-kura tas-saħħa jużaw din id-*data* b'mod etiku u jiżguraw li l-kunsens mogħti jista' jiġi rtirat fi kwalunkwe hin.

Is-saħħa hi qasam fejn l-UE tista' tibbenefika mir-rivoluzzjoni tad-*data*, iżżid il-kwalità tal-kura tas-saħħa, u tnaqqas l-ispejjeż. Hafna drabi l-progress ikun jiddependi mir-rieda tal-Istati Membri u tal-fornituri tal-kura tas-saħħa li jingħaqdu u jsibu modi kif jużaw u jikkombinaw id-*data*, bi qbil mal-GDPR, li skontu d-*data* dwar is-saħħa jixirqilha protezzjoni speċifika. Filwaqt li l-GDPR holoq kundizzjonijiet ekwi għall-użu tad-*data* personali dwar is-saħħa, għadha tippersisti l-frammentazzjoni fi hdan l-Istati Membri u bejniethom, u l-mudelli tal-governanza dwar l-aċċess għad-*data* huma diversi. L-ambjent tas-servizzi tas-saħħa digitali għadu frammentat, l-aktar meta jingħataw b'mod transfruntier.

Il-Kummissjoni se:

- Tizviluppa miżuri legiżlattivi jew mhux legiżlattivi speċifiċi għas-setturi b'rabta mal-ispażju Ewropew tad-*data* dwar is-saħħa, li jikkumplimentaw il-qafas orizzontali tal-ispażju komuni tad-

⁶³ Ir-Regolament (UE) 2019/1239.

⁶⁴ In-negozjati mal-koleġiżlaturi ġew konkluzi, u l-adozzjoni hi prevista għal nofs l-2020.

data. Tiehu miżuri biex jissahħu l-aċċess taċ-ċittadini għad-*data* tas-sahħa u l-portabbiltà ta' din id-*data*, u tindirizza l-ostakli għall-forniment transfruntier tas-servizzi u l-prodotti diġitali tas-sahħa. Tiffaċilita l-istabbiliment ta' Kodiċi tal-Kondotta, skont l-Artikolu 40 tal-GDPR, għall-ipproċessar tad-*data* personali fis-settur tas-sahħa. Dawn l-azzjonijiet se jibnu fuq immappjar kontinwu tal-użu tad-*data* dwar is-sahħa personali fl-Istati Membri u r-riżultati tal-Azzjoni Kongunta fil-kuntest tal-programm tas-Sahħa (2020-2023)⁶⁵.

- Tuża l-infrastrutturi tad-*data*, l-ghodod u l-kapaċitajiet tal-computing għall-ispazju Ewropew tad-*data* dwar is-sahħa, b'mod aktar speċifiku tappoġġa l-iżvilupp ta' rekords elettronici tas-sahħa nazzjonali (EHRs) u l-interoperabbiltà tad-*data* dwar is-sahħa bl-applikazzjoni tal-format tal-iskambju tar-Rekords Elettronici tas-Sahħa Ewropej. Iżżid l-iskambju transfruntier tad-*data* dwar is-sahħa; tagħmel konnessjonijiet u użu, b'repożitorji federati siguri, ta' tipi speċifici ta' informazzjoni dwar is-sahħa, bħall-EHRs, informazzjoni ġenomika (għal mill-inqas 10 miljun persuna sal-2025), u immagnijiet diġitali tas-sahħa, f'konformità mal-GDPR. Tippermetti l-iskambju ta' sommarji elettronici dwar il-pazjenti u preskrizzjonijiet elettronici bejn it-22 Stat Membru li qed jiehdu sehem fl-Infrastruttura Ewropea tas-Servizzi Diġitali tas-Sahħa Elettronika (l-eHDSI) sal-2022; permezz tal-eHDSI, tibda skambji elettronici transfruntieri tal-immagnijiet mediċi, tar-riżultati tal-laboratorju u tar-rapporti tal-ħruġ, u ttejjeb il-mudell tal-konsultazzjoni virtwali u r-registri tan-Netwerks Ewropej ta' Referenza; tappoġġa l-proġetti kbar tad-*data* li jippromwovi n-netwerk tar-regolaturi. Dawn l-azzjonijiet se jappoġġaw il-prevenzjoni, id-dijanjożi u t-trattament (b'mod partikolari għall-kanċer, il-mard rari u l-mard komuni u kumpless), ir-riċerka u l-innovazzjoni, it-tfassil tal-politika u l-attivitajiet regolatorji tal-Istati Membri fil-qasam tas-sahħa pubblika.

5. Spazju komuni Ewropew tad-*data* finanzjarja

Fis-settur finanzjarju, il-leġiżlazzjoni tal-UE težiġi li l-istituzzjonijiet finanzjarji jiżvelaw ammont sinifikanti ta' prodotti tad-*data*, tranzazzjonijiet u riżultati finanzjarji. Barra minn hekk, id-Direttiva riveduta dwar is-Servizzi tal-Pagament hi pass importanti għal servizzi bankarji miftuħa, biex il-konsumaturi u n-negozji jiġu offruti servizzi innovattivi tal-pagament ibbażati fuq l-aċċess għad-*data* tal-kontijiet bankarji tagħhom. Il-hidma li ttejjeb il-kondiviżjoni tad-*data* tikkontribwixxi biex tiġi stimolata l-innovazzjoni u biex jintlahqu objettivi ta' politika importanti oħra fil-livell tal-UE.

Il-Kummissjoni se tistabbilixxi inizjattivi konkreti dwar dan fl-Istrateġija tagħha li jmiss dwar il-Finanzi Diġitali tul il-Q3 2020, skont il-kunsiderazzjonijiet li ġejjin:

- Il-Kummissjoni se tkompli tiffaċilita l-aċċess għall-iżvelar pubbliku tad-*data* finanzjarja jew tad-*data* tar-rapportar superviżorju, li bħalissa hu awtorizzat bil-liġi, pereżempju billi tippromwovi l-użu ta' standards tekniċi prokompetittivi komuni. Dan jgħin għal ipproċessar aktar effiċjenti ta' din id-*data* aċċessibbli għall-pubbliku, għall-benefiċċju ta' bosta politiki oħra ta' interess pubbliku, fosthom it-titjib tal-aċċess għall-finanzi għan-negozji Ewropej bi swieq tal-kapital aktar integrati, it-tishiħ tat-trasparenza tas-suq u l-appoġġ għal finanzi sostenibbli fl-UE.

⁶⁵ https://ec.europa.eu/health/funding/programme_mt.

- Skont l-aħħar żviluppi tas-suq b'rabta mal-finanzi miftuħa, il-Kummissjoni se tibqa' tiżgura l-implimentazzjoni sħiħa tad-Direttiva riveduta dwar is-Servizzi tal-Pagament u se tesplora passi u inizjattivi oħra li jibnu fuq dan l-approċċ.

6. Spazju komuni Ewropew tad-*data* dwar l-enerġija

Fis-settur tal-enerġija, hemm diversi Direttivi li jstabilixxu l-aċċess u l-portabbiltà lill-klijenti għad-*data* tal-miters u tal-konsum tal-enerġija tagħhom, b'mod trasparenti u mhux diskriminatorju u f'konformità mal-liġi dwar il-protezzjoni tad-*data*. L-oqfsa ta' governanza speċifiċi jridu jiġu definiti fil-livell nazzjonali. Il-leġislazzjoni introduċiet ukoll obbligi tal-kondiviżjoni tad-*data* għall-operaturi tan-netwerks tal-elettriku. Fir-rigward taċ-ċibersigurtà, għaddejja ħidma biex jingħelbu l-isfidi speċifiċi għall-enerġija, b'mod partikolari: ir-rekwiżiti tal-hin reali, l-effetti kaskata u t-taħlita ta' teknoloġiji preżistenti ma' teknoloġiji intelligenti/avanzati.

Id-disponibbiltà tad-*data* u l-kondiviżjoni transsettorjali tad-*data*, b'mod sigur u affidabbli, jistgħu jiffacilitaw soluzzjonijiet innovattivi u jappoġġaw id-dekarbonizzazzjoni tas-sistema tal-enerġija. Il-Kummissjoni se tindirizza dawn il-kwistjonijiet bħala parti mill-istrateġija ta' integrazzjoni tas-settur intelligenti li trid tiġi adottata fit-tieni kwart ta' din is-sena kif habbret il-Komunikazzjoni dwar il-Patt Ekoloġiku Ewropew.

Il-Kummissjoni se:

- Tadotta att(i) ta' implimentazzjoni⁶⁶ li jstabilixxu r-rekwiżiti tal-interoperabbiltà u proċeduri mhux diskriminatorji u trasparenti għall-aċċess għad-*data*, li jibnu fuq prattiki nazzjonali eżistenti abbażi tad-Direttiva dwar l-Elettriku 2019/944 (fl-2021/2022).
- Tqis azzjonijiet li jtejbu l-interoperabbiltà f'binjiet u prodotti intelligenti, biex titjieb l-effiċjenza enerġetika tagħhom, jottimizzaw il-konsum lokali u jwessgħu l-integrazzjoni ta' sorsi tal-enerġija rinnovabbli (Q4 2020).

7. Spazju komuni Ewropew tad-*data* dwar l-agrikoltura

Id-*data* hi element ewlieni biex tissaħħaħ il-prestazzjoni mil-lat ta' sostenibbiltà u kompetittività tas-settur agrikolu. L-ipproċessar u l-analizi tad-*data* dwar il-produzzjoni, speċjalment b'mod ikkombinat ma' *data* oħra dwar il-katina tal-provvista u tipi oħra ta' *data*, bħad-*data* tal-osservazzjoni tad-dinja jew meteoroloġika, jippermettu applikazzjoni preċiża u mfassla apposta tal-approċċi tal-produzzjoni fil-livell tal-azjendi agrikoli. FI-2018 sar ftehim kuntrattwali u ġie żviluppat kodiċi tal-kondotta għall-kondiviżjoni tad-*data* agrikola mill-partijiet konċernati tal-UE, li fost l-oħrajn jinvolvi lis-settur tal-biedja u lis-settur tal-makkinarju.

Jekk l-ispazju komuni tad-*data* dwar l-agrikoltura jkun ibbażat fuq l-approċċi eżistenti għall-kondiviżjoni tad-*data*, dan jista' jipprovdi pjattaforma newtrali għall-kondiviżjoni u l-akkomunament tad-*data* agrikola, li tkun tinkludi *data* privata u pubblika. Dan jista' jappoġġa l-emerġenza ta' ekosistema innovattiva mmexxija mid-*data* li tkun ibbażata fuq relazzjonijiet kuntrattwali ġusti, isaħħaħ il-kapaċitajiet għall-monitoraġġ u għall-implimentazzjoni ta' politiki komuni, u jnaqqas il-piż amministrattiv għall-gvern u l-benefiċjarji. FI-2019, l-Istati Membri ngħaqdu u ffirmaw dikjarazzjoni ta' kooperazzjoni msejha "Futur diġitali intelligenti u sostenibbli għall-agrikoltura u ż-żoni rurali

⁶⁶ L-Artikolu 24 tad-Direttiva (UE) 2019/944.

Ewropej⁶⁷ li tagħraf il-potenzjal tat-teknoloġiji diġitali għas-settur agrikolu u għaż-żoni rurali u tappoġġa l-ħolqien ta' spazji tad-*data*.

Il-Kummissjoni:

- Flimkien mal-organizzazzjonijiet tal-Istati Membri u tal-partijiet konċernati, se tistharreġ l-esperjenzi miksuba bil-kodiċi tal-kondotta tal-partijiet konċernati għall-kondiviżjoni tad-*data* agrikola bi ftehim kuntrattwali, anke abbażi tas-suq attwali għas-soluzzjonijiet diġitali tal-azjendi agrikoli u r-rekwiziti tagħhom fejn jidhlu d-disponibbiltà u l-użu tad-*data* (Q3/Q4 2020).
- Se tistharreġ l-isparzi tad-*data* agrikola fl-użu attwali, inkluż il-finanzjament mill-programm Orizzont 2020, u flimkien mal-organizzazzjonijiet tal-Istati Membri u tal-partijiet konċernati tiegħu deċiżjoni dwar approċċ tal-UE (Q4 2020/Q1 2021).

8. Spazji komuni Ewropej tad-*data* għall-amministrazzjonijiet pubbliċi

L-amministrazzjonijiet pubbliċi huma produttori u utenti kbar tad-*data* f'diversi oqsma. Dan se jigi rifless fl-isparzi tad-*data* għall-amministrazzjonijiet pubbliċi. L-azzjonijiet f'dan il-qasam se jiffokaw fuq id-*data* dwar il-liġi u l-akkwist pubbliku u fuq oqsma oħra ta' interess pubbliku bħall-użu tad-*data* biex jissahha l-infurzar tal-liġi fl-UE bi qbil mal-liġi tal-UE, inkluż il-prinċipju tal-proporzjonalità u r-regoli dwar il-protezzjoni tad-*data*.

Id-*data* dwar l-akkwist pubbliku hi essenzjali biex jitjiebu t-trasparenza u l-kontabbiltà tal-infiq pubbliku, għall-ġlieda kontra l-korruzzjoni, u biex titjieb il-kwalità tal-infiq. Id-*data* dwar l-akkwist pubbliku hi mifruxa fuq diversi sistemi fl-Istati Membri, tkun disponibbli f'formati differenti u ma tkunx tista' tintuża faċilment għal skopijiet ta' politika f'ħin reali. Hafna drabi jkun hemm bżonn titjieb il-kwalità tad-*data*.

Bl-istess mod, l-aċċess bla xkiel u l-użu mill-ġdid faċli tal-leġiżlazzjoni, il-ġurisprudenza u l-informazzjoni dwar is-servizzi elettronici tal-ġustizzja tal-UE u tal-Istati Membri, huma kruċjali mhux biss għall-applikazzjoni effettiva tal-liġi tal-UE iżda anki biex jinfethu l-bibien għal aplikazzjonijiet innovattivi tat-teknoloġija legali li jappoġġaw lill-prattikanti (lill-imħallfin, lill-uffiċjali pubbliċi, lill-konsulenti korporattivi u lill-avukati bi Prattika Privata).

Il-Kummissjoni se:

- Tfassal inizjattiva dwar id-*data* tal-akkwist pubbliku li tkun tkopri d-dimensjoni tal-UE (is-settijiet tad-*data* tal-UE, bħat-TED⁶⁸) u d-dimensjonijiet nazzjonali (Q4 2020). Lil din se tikkomplimentaha b'qafas ta' governanza għad-*data* dwar l-akkwist pubbliku (Q2 2021);
- Tohroġ gwida dwar standards komuni u oqfsa interoperabbli għall-informazzjoni legali⁶⁹ miżmuma fil-livell Ewropew u nazzjonali, b'kooperazzjoni mill-qrib mal-Istati Membri (Q1 2021);

⁶⁷ Id-dikjarazzjoni ffirmawha 25 Stat Membru. Għal aktar taġġir dwar id-dikjarazzjoni żur <https://ec.europa.eu/digital-single-market/en/news/eu-member-states-join-forces-digitalisation-european-agriculture-and-rural-areas>.

⁶⁸ Tenders Electronic Daily (TED).

⁶⁹ Pereżempju dwar l-użu tal-identifikaturi ELI u ECLI u dwar il-pubblikazzjoni online tal-liġi bi traduzzjoni uffiċjali biex jigi appoġġat l-użu ulterjuri tat-traduzzjoni awtomatika.

- taħdem mal-Istati Membri biex tiżgura li s-sorsi tad-*data* relatati mal-implimentazzjoni tal-baġit tal-UE jkunu Traċċabbli, Aċċessibbli, Interoperabbli u Riużabbli (FAIR).

9. Spazju komuni Ewropew tad-*data* dwar il-hiliet

Il-hiliet tan-nies huma l-aktar assi sod tal-Ewropa. Fit-tigrija dinjija għat-talent, is-sistemi Ewropej tal-edukazzjoni u t-taħriġ u s-swieq tax-xogħol jeħtieġ jadattaw malajr għall-htigijiet godda u emergenti tal-hiliet. Għal dan hemm bżonn *data* ta' kwalità għolja dwar il-kwalifiki, l-opportunitajiet tat-tagħlim, l-impjiegi u s-settijiet tal-hiliet tan-nies. Tul dawn l-aħħar snin, il-Kummissjoni dahhlet fis-seħh firxa ta' standards miftuħa, oqfsa ta' referenza u assi semantiċi biex jizdiedu l-kwalità u l-interoperabbiltà tad-*data*⁷⁰. Kif ħabbar il-Pjan ta' Azzjoni għall-Edukazzjoni Diġitali⁷¹, il-Kummissjoni żviluppat ukoll il-qafas tal-Kredenzjali Diġitali tal-Europass biex toħroġ kredenzjali għall-istudenti b'format diġitali sigur u interoperabbli.

Il-Kummissjoni se:

- Tappoġġa lill-Istati Membri fl-iżvilupp ta' pjanijiet li jittrasformaw il-kredenzjali diġitali u fit-thejjija ta' settijiet tad-*data* riużabbli dwar il-kwalifiki u l-opportunitajiet tat-tagħlim (2020-2022);
- Tistabilixxi mudell ta' governanza għall-ġestjoni kontinwa tal-qafas tal-Kredenzjali Diġitali tal-Europass b'kooperazzjoni mill-qrib mal-Istati Membri u ma' partijiet konċernati ewlenin (sal-2022).

10. Il-Cloud Ewropew tax-Xjenza Miftuħa

Minbarra biex jinholqu disa' spazji komuni Ewropej tad-*data*, il-hidma se tissokta fuq il-Cloud Ewropew tax-Xjenza Miftuħa li tipprovdi aċċess bla xkiel u użu mill-ġdid affidabbli ta' *data* tar-riċerka lil riċerkaturi, innovaturi, kumpaniji u ċ-ċittadini Ewropej f'ambjent fdat u miftuħ tad-*data* distribwita u servizzi relatati. Għaldaqstant, il-Cloud Ewropew tax-Xjenza Miftuħa hi l-bażi għal spazju tad-*data* għax-xjenza, ir-riċerka u l-innovazzjoni li se jlaqqa' flimkien id-*data* li tinholoq mill-programmi tar-riċerka u tal-implimentazzjoni, u se tinghaqqad u tkun artikolata bis-shih mal-ispazji tad-*data* settorjali.

Il-Kummissjoni se:

- Sal-2025, twettaq operazzjonijiet tal-Cloud Ewropew tax-Xjenza Miftuħa biex taqdi lir-riċerkaturi tal-UE; Sa tmiem l-2020, tmexxi l-iżvilupp fundamentali tal-istrutturi ta' governanza tal-EOSC immexxija mill-partijiet konċernati, possibbilment b'rabta mat-tnedija tas-sħubija Ewropea korrispondenti tal-EOSC;
- Fi żmien medju, mill-2024 'il quddiem, tiftaħ, tgħaqquad u tartikola l-EOSC lil hinn mill-komunitajiet tar-riċerka, mas-settur pubbliku usa' u mas-settur privat.

⁷⁰ Eżempju, il-Mudell tat-Tagħlim tal-Europass; il-Qafas Ewropew tal-Kwalifiki għat-tagħlim tul il-hajja (il-QEK); il-Klassifikazzjoni Ewropea tal-Hiliet, il-Kompetenzi, il-Kwalifiki u l-Impjiegi (l-ESCO), il-Qafas tal-Kompetenzi Diġitali (id-DigComp).

⁷¹ COM(2018)22 final.